

EMI Available

CLASSIC

EMI Available

COMPUTERS and XEROX SHOP

1B-Chowk, Main Road Utnoor-9652790005

Laptop , Computers , Printers, CC Cameras
all Accessories

ప్రభాత సమాచారం

తెలంగాణ తెలుగు దినపత్రిక

Prop: Syed Inke Shah Ali

BAJAJ FINSERV

Call : 9490916775, 9652790005

CLASSIC COMPUTERS & XEROX ELECTRONICS



హైదరాబాద్ : తెలంగాణ ప్రభుత్వం రాష్ట్రంలోని రైతులకు శుభవార్త చెప్పింది. బోనస్ ఈ సీజన్ నుంచే ఇవ్వనున్నట్లు ప్రకటించింది. ఖరీఫ్ ధాన్యం సేకరణ ఏర్పాట్లపై పౌర సరఫరాల శాఖ మంత్రి ఉత్తమ్ కుమార్ రెడ్డి, ఉన్నతాధికారులతో కలిసి ముఖ్యమంత్రి రేవంత్ రెడ్డి అన్ని జిల్లాల కలెక్టర్లతో వీడియో కాన్ఫరెన్స్ ద్వారా సమీక్షించారు. మంత్రులు తుమ్మల నాగేశ్వరరావు, సీతక్క వీడియో కాన్ఫరెన్స్ ద్వారా పాల్గొన్నారు. ఈ సందర్భంగా ధాన్యం సేకరణకు సంబంధించి ముఖ్యమంత్రి రేవంత్ అనేక సూచనలు చేశారు. రాష్ట్ర వ్యాప్తంగా అన్ని జిల్లాల్లో ధాన్యం కొనుగోళ్ల ప్రక్రియ ఎలాంటి ఆటంకాలు లేకుండా

సాఫీగా జరిగేలా చర్యలు తీసుకోవాలని ముఖ్యమంత్రి రేవంత్ రెడ్డి అధికారులను ఆదేశించారు. రైతులకు ఇచ్చిన మాట ప్రకారం రాష్ట్ర ప్రభుత్వం ఈ సీజన్ నుంచే సన్నాలకు కనీస మద్దతు ధరకు అదనంగా ఒక్కో క్వింటాలుకు రూ. 500 బోనస్ చెల్లిస్తుందని స్పష్టం చేశారు. ధాన్యం అమ్మిన రైతులకు 48 గంటల్లోపే వారి ఖాతాల్లో డబ్బులు జమ చేసేందుకు ప్రభుత్వం ప్రయత్నం చేస్తోంది. రాష్ట్ర వ్యాప్తంగా 7 వేలకుపైగా కొనుగోలు కేంద్రాలు నెలకొల్పగా, అవసరమైన చోట కలెక్టర్లు అదనపు కేంద్రాలను ఏర్పాటు చేయాలి. ప్రస్తుత సీజన్ లో 66.73 లక్షల ఎకరాల్లో వరి సాగు చేయగా, రికార్డు స్థాయిలో 140

ఈ సీజన్ నుంచే బోనస్!

ధాన్యం సేకరణపై దృష్టి పెట్టిన రేవంత్ సర్కార్!

లక్షల మెట్రిక్ టన్నుల ధాన్యం దిగుబడి వస్తుందని వ్యవసాయ శాఖ అంచనా వేసింది అని సీఎం తెలిపారు. సన్న వడ్డకు బోనస్ ఇవ్వటం ఇదే మొదటిసారి కాబట్టి తగిన జాగ్రత్తలు తీసుకోవాలి. ఎక్కడా ఎలాంటి పొరపాట్లు, తప్పులు జరగకుండా జిల్లా కలెక్టర్లు బాధ్యత తీసుకోవాలి. ప్రతి కేంద్రానికి ఒక నెంబర్ కేటాయించి, ఆ కేంద్రంలో కొనుగోలు చేసిన వడ్డ సంచలపైన ఆ నెంబర్ తప్పకుండా వేయాలి. తాలు, తరుగు, తేమ పేరుతో రైతులను మోసం చేసే వారిని ఉపేక్షించరాదు అని సీఎం రేవంత్ స్పష్టం చేశారు. కొనుగోలు కేంద్రాల్లో గోనె సంచలు, టార్పాలిన్లు, మాయిశ్చర్ మిషన్లు, డ్రైయర్లు, ప్యాడీ క్షీరర్లు అందుబాటులో ఉండేలా ఏర్పాట్లు చేసుకోవాలి. సమస్యల పరిష్కారానికి పౌర సరఫరాల శాఖ విభాగంలో 24X7 కాల్ సెంటర్ ఏర్పాటు చేయాలి అని సీఎం రేవంత్ రెడ్డి ఆదేశించారు. డిస్ట్రిక్ట్ సెలెక్షన్ కమిటీలో

ఎంపికైన అభ్యర్థుల సర్టిఫికేట్ల పరిశీలనను అక్టోబర్ 5 వ తేదీలోగా పూర్తి చేయాలని ముఖ్యమంత్రి రేవంత్ రెడ్డి అన్ని జిల్లాల కలెక్టర్లను ఆదేశించారు. రాష్ట్రంలో 11,062 ఉపాధ్యాయ ఖాళీలను భర్తీ చేయడానికి నిర్వహించిన డీఎస్సీ ఫలితాలను మూడు రోజుల కిందట ముఖ్యమంత్రి విడుదల చేశారు. దసరా పండుగ శుభ సందర్భాన్ని పురస్కరించుకుని అక్టోబర్ 9 వ తేదీన వారందరికీ ఎట్టి స్టేడియంలో నియామక పత్రాలను అందించాలని సీఎం ఇప్పటికే ఆదేశించారు. సచివాలయంలో వీడియో కాన్ఫరెన్స్ ద్వారా జిల్లా కలెక్టర్లతో మాట్లాడిన ముఖ్యమంత్రి నిర్దేశించిన గడువులోగా సర్టిఫికేట్ల పరిశీలన పూర్తి చేయాలని ఆదేశించారు. ఇప్పటికే 9090 మంది అభ్యర్థుల సర్టిఫికేట్ల పరిశీలన పూర్తయిందని విద్యా శాఖ అధికారులు సీఎంకు వివరించారు.



రుణమాఫీపై ముఖ్యమంత్రివర్గం టెల్లి మాటలే..

హైదరాబాద్ : రైతు రుణమాఫీపై బీఆర్ఎస్ వర్కింగ్ ప్రెసిడెంట్ కేటీఆర్ విమర్శలు కొనసాగుతూనే ఉన్నాయి. వందశాతం పూర్తి చేస్తామని చెప్పిన మాటలన్నీ అబద్ధలే అంటూ వ్యాఖ్యలు చేశారు. రుణమాఫీపై మరోసారి ఎక్స్ వేదికగా కేటీఆర్ విరుచుకుపడ్డారు. రుణమాఫీపై వ్యవసాయ మంత్రి ప్రకటనతో బండ్లారం బయటపడిందంటూ విరుచుకుపడ్డారు. రుణమాఫీపై ముఖ్యమంత్రి రేవంత్ రెడ్డి మాటలన్నీ డౌల్ మాటలే అని అన్నారు. అధికారికంగా 20 లక్షల మంది రైతులకు అన్యాయం జరిగితే అనధికారికంగా ఇంకెంతమంది రైతులు ఉన్నారో అంటూ కేటీఆర్ వ్యాఖ్యలు చేశారు. **కేటీఆర్ ట్వీట్...** 20 లక్షల మందికి రుణమాఫీ కానే కాలేదన్న వ్యవసాయ మంత్రి ప్రకటనతో సీఎం బండ్లారం మరోసారి బట్టబయలైందన్నారు. వందశాతం రుణమాఫీ పూర్తిచేశామని విర్లవీగిన ముఖ్యమంత్రివర్గం డౌల్ మాటలేనని ఇంకోసారి తెలిపేయిందని విమర్శించారు. ఓవైపు డిసెంబర్ 9న ఏకకాలంలో చేస్తామని దగా చేసి.. మరోవైపు 10 నెలలైనా 20 లక్షల మందికి మోసం చేశారన్నారు. 2 లక్షల రుణమాఫీ పూర్తయిపోయిందన్న సన్నాసి మాటలు నయమంచన కాక మరేంటి అంటూ ఆగ్రహం వ్యక్తం చేశారు. అధికారిక లెక్కల ప్రకారమే 20 లక్షల అన్నదాతలకు అన్యాయం జరిగితే అనధికారికంగా రుణమాఫీ కాని రైతులందరూ అని అన్నారు. చేస్తామన్న రుణమాఫీ ఇప్పటికీ పూర్తి చేయలేదని.. ఇవ్వాలన్న రైతుబంధు సీజన్ ముగిసినా ఇయ్యలేదన్నారు. రాంధుల ప్రభుత్వం ఉండి రైతులకు ఏం లాభం రేవంత్ చేతకానితనం.. అన్నదాతలకు కోలుకోలేని శాపం అంటూ కేటీఆర్ పోస్టు చేశారు.

6న ఢిల్లీకి వెళ్తున్న సీఎం రేవంత్ రెడ్డి



సీఎం రేవంత్ రెడ్డి ఈనెల 6న ఢిల్లీకి వెళ్తున్నారు. హోంశాఖ మంత్రి అమిత్ షాను కలిసి, వరద నష్టం వివరాలను సమర్పించి, కేంద్రం ప్రకటించిన అతితక్కువ వరద సహాయంపై మరోసారి పునరాలోచన చేయాలని విజ్ఞప్తి చేయనున్నారు. సెప్టెంబర్

మొదటి వారంలో రాష్ట్రంలో కురిసిన భారీ వర్షాలు, వరదలు తీరని నష్టాలను మిగిల్చాయి. వరద సహాయం అంచనావేయడానికి రాష్ట్రంలో కేంద్ర వ్యవసాయశాఖ మంత్రితోపాటు, కేంద్ర ప్రత్యేక బృందం పర్యటించింది. మరోవైపు ఏపీలో కూడా వర్షాలు, వరదల వలన భారీ నష్టాలు సంభవించాయి. రెండు తెలుగు రాష్ట్రాలకు ఎన్టీఆర్ఎఫ్ వరద సాయం కింద కేంద్ర హెచ్ఎం శాఖ మంత్రి అమిత్ షా రూ. 1500 కోట్లు తక్షణ సాయం ప్రకటించారు. కానీ వాస్తవంగా తెలంగాణకు అతి తక్కువగా రూ. 421 కోట్లు మాత్రమే కేంద్రం నిధులు విడుదల చేసింది. తెలంగాణలో వరద నష్టం రూ.10 వేల కోట్లకు పైగా లెక్క తేలా.. కేంద్రం మాత్రం అరకొర సహాయం ప్రకటించింది. ఈ నేపథ్యంలో సీఎం రేవంత్ రెడ్డి ఎల్లుండి ఢిల్లీ వెళ్లి మరోసారి వివిధ శాఖల కేంద్రమంత్రులను కలిసి రాష్ట్రంలో కురిసిన భారీ వర్షాలు, వరదల వలన కలిగిన నష్టాలను వివరించనున్నారు.

ఛత్తీస్‌గఢ్‌లో ఎన్‌కౌంటర్.. ఏడుగురు మావోయిస్టుల మృతి



దంతెవాడ: ఛత్తీస్‌గఢ్ దండకారణ్యంలో మళ్లీ తుపాకుల మోత మోగింది. నారాయణ్‌పుర్- దంతెవాడ సరిహద్దుల్లో శుక్రవారం ఎన్‌కౌంటర్ చోటుచేసుకుంది. ఈ ఎదురుకాల్పుల్లో ఏడుగురు మావోయిస్టులు మరణించినట్లు పోలీసులు వెల్లడించారు. బస్తర్ రేంజ్‌లోని దంతెవాడ, నారాయణ్‌పుర్ జిల్లాల సరిహద్దుల్లో ఉండే అబాజ్‌మడ్ దండకారణ్యంలో మావోయిస్టుల సక్తిపట్టు సమాచారం అందింది. దీంతో భద్రతా సిబ్బంది ఈ ప్రాంతంలో ప్రత్యేక ఆపరేషన్ చేపట్టారు. ఈ క్రమంలోనే మధ్యాహ్నం సమయంలో భద్రతా దళాలను చూసిన మావోయిస్టులు వారిపై కాల్పులకు దిగారు. దీంతో భద్రతా సిబ్బంది ఎదురుకాల్పులు జరిపారు. ఫుటనాస్టలంలో ఏడుగురు మావోయిస్టుల మృతదేహాలను గుర్తించినట్లు పోలీసులు తెలిపారు. అంతేగాక భారీ ఎత్తున పేలుడు పదార్థాలను స్వాధీనం చేసుకున్నట్లు పేర్కొన్నారు. ప్రస్తుతం ఎన్‌కౌంటర్ కొనసాగుతోంది. మృతుల సంఖ్య మరింత పెరిగే అవకాశం ఉన్నట్లు తెలుస్తోంది.



రేవంత్ రెడ్డి బ్లాక్ మెయిల్ రాజకీయాలకు పాల్పడుతున్నారని

మహబూబాబాద్: వరంగల్ డిక్టరేషన్ అమలు కోసం ఢిల్లీలోని ఏఐసీసీ అగ్రనేత రాహుల్ గాంధీ ఇంటిముందు ధర్నా చేస్తామని మాజీమంత్రి, సిద్దిపేట ఎమ్మెల్యే తన్నీరు హరీష్‌రావు అన్నారు. దసరా తర్వాత ఢిల్లీకి వెళ్తామని చెప్పారు. తొర్రూరులో బీఆర్ఎస్ పార్టీ ఆధ్వర్యంలో మహాధర్నా జరిగింది. ఈ ధర్నాలో హరీష్‌రావు పాల్గొని మాట్లాడారు. రైతుల రుణమాఫీ చేసేవరకూ వదిలిపెట్టమని హెచ్చరించారు. కాంగ్రెస్ ప్రభుత్వం ఇచ్చిన హామీలపై రాహుల్ గాంధీ స్పందించాలని అన్నారు. సీఎం రేవంత్‌రెడ్డి ఒకచేతితో రాజ్యాంగం మరో చేతితో రొడీయజం చేస్తున్నారని మండిపడ్డారు. కేసీఆర్‌ది రైతు గుండె రేవంత్‌ది రాతిగుండె అని హరీష్‌రావు విమర్శించారు. సీఎం రేవంత్ రెడ్డి అబద్ధాల పాలన సాగిస్తున్నారని ఆరోపించారు. ఆగష్టు 15వ తేదీలోగా రుణమాఫీ చేస్తామని అన్న డేవుక్లపై ఒట్టుపెట్టి మోసగాడిగా మారారని హరీష్‌రావు విమర్శించారు. రేవంత్ రెడ్డి మొసగాడు కాదు మోసగాడు అని విమర్శించారు. 31 కుంటి సాకులు చెప్పి రేవంత్ రుణమాఫీ ఎక్కడతున్నారని అన్నారు. హైద్రా పేరుతో పేదల ఇళ్లు కూలిస్తే ఊరుకోమని హరీష్‌రావు హెచ్చరించారు. రేవంత్ రెడ్డి దసరాలోపు రైతుబంధు డబ్బులు ఇవ్వాలని హరీష్‌రావు కోరారు. హామీలు అమలు చేసే వరకూ రేవంత్‌ను వదిలిపెట్టమని హెచ్చరించారు. ఒక్క బస్సు తప్ప రేవంత్ పాలన అంతా తున్నసిన హరీష్‌రావు విమర్శించారు. రైతులు చనిపోయినా రేవంత్‌కు కనికరం లేదా అని ప్రశ్నించారు. ప్రజల నుంచి నిరసన వచ్చినప్పుడు డైవర్స్ పాలిటిక్స్ చేస్తున్నారని అన్నారు. ఎమ్మెల్యేలు, మంత్రులను రైతులు నిలదీయాలని అన్నారు. రేవంత్ రెడ్డి బ్లాక్ మెయిల్ రాజకీయాలకు పాల్పడుతున్నారని విమర్శించారు. రేవంత్ రెడ్డి గుండాగిరిచేస్తే బీఆర్ఎస్ నేతలు చూస్తూ ఊరుకోరని హరీష్‌రావు వార్నింగ్ ఇచ్చారు. పాలకుర్రుడి ఇద్దరు ఎమ్మెల్యేలట... అయినా అభివృద్ధి జరగడం లేదని హరీష్‌రావు విమర్శించారు.



హైదరాబాద్ : బిజెపి ఎంపీ ఝనునందన్ రావు తెలంగాణ మంత్రి కొండ సురేఖ మెడలో నూలు దండ వేయడాన్ని బీఆర్ఎస్ సోషల్ మీడియా ట్రోల్ చేయడం, దీనిపై కొండ సురేఖ తీవ్ర ఆగ్రహం వ్యక్తం చేస్తూ, బీఆర్ఎస్ పెద్దలపై ముఖ్యంగా ఆ పార్టీ వర్కింగ్ ప్రెసిడెంట్ కేటీఆర్ పైన విమర్శలు చేసిన సంగతి తెలిసిందే. తనను ట్రోల్ చేశారన్న ఆగ్రహంతో కొండ సురేఖ అతిగా స్పందించి , ఈ వ్యవహారం తో సంబంధం లేని సిని హీరో నాగార్జున కుటుంబం పైన ఆరోపణలు చేశారు. అయితే ఆ విమర్శలు పై కొండా సురేఖ తీరుపై తీవ్ర ఆగ్రహం వ్యక్తం కావడంతో , ఆమె తన వ్యాఖ్యలను వెనక్కి తీసుకుంటున్నట్లుగా ప్రకటించారు. అయితే ఈ విషయంలో నాగార్జున కొండ సురేఖ పై పరువు నష్టం చావా వేశారు. ఈ వ్యవహారం ఇలా ఉంటే ఈ వ్యవహారాన్ని ఇంతటితో వదిలి పెట్టాలని తెలంగాణ కాంగ్రెస్ అధ్యక్షుడు మహేష్ కుమార్ గౌడ్‌విలుపిస్తున్నారు. అయినా ఈ వ్యవహారంలో టాలీవుడ్

కొండా వర్మెన్ సినీ పరిశ్రమ

వర్మెన్ పేటకుంటే..

ప్రముఖులు కొంతమంది స్పందిస్తున్నారు. కొండ సురేఖ తాను చేసిన తప్పు ను గుర్తించి తన వ్యాఖ్యలను వెనక్కి తీసుకుంటున్నట్లుగా చెప్పినా, సినీ ప్రముఖులు ఈ వ్యవహారంపై వదే వదే స్పందిస్తుండడం వంటివి కాంగ్రెస్ పెద్దలకు ఆగ్రహాన్ని కలిగిస్తున్నాయట. గత బిఆర్ఎస్ ప్రభుత్వంలో టాలీవుడ్ కు చెందిన వారు సైలెంట్ గానే ఉండి కాంగ్రెస్ ప్రభుత్వంలో మాత్రం అతిగా స్పందిస్తుండడం వంటివి రేవంత్ రెడ్డి తో పాటు కాంగ్రెస్ ప్రముఖులకు ఆగ్రహాన్ని కలిగిస్తున్నాయట. ఈ వివాదాన్ని ఇంతటితో ముగించాలని విజ్ఞప్తి చేసినా టాలీవుడ్ ప్రముఖులు ఈ వ్యవహారంపై స్పందిస్తూనే ఉండడం పై రేవంత్ రెడ్డి

తీవ్ర అసహనంగా ఉన్నారు. గద్దర్ అవార్డులు విషయంలో టాలీవుడ్ ప్రముఖులు ఎవరు కలిసి రావడం లేదు కానీ , టికెట్ల రేట్లు పెంపు ఇతర ప్రయోజనాలు విషయంలో మాత్రం ప్రభుత్వం వడ్డకు వదేవదే వస్తున్నారని, ప్రభుత్వంపై ఏవైనా విమర్శలు చేయాలనుకుంటే ముందుంటున్నారని రేవంత్ అభిప్రాయపడుతున్నారట. అందుకే టాలీవుడ్ విషయంలో ఇక్కడ సానుకూలంగా ఉండాల్సిన అవసరం లేదని , కలిసంగనే వ్యవహరించాలనే ఆలోచనతో ఉన్నారు. అయితే స్పందన లేకపోవడం , లేక పోతే అతిగా స్పందించడం వంటి వ్యవహారాలు రేవంత్ కు నచ్చడం లేదట.

సంపాదకీయం



ప్రధాని పేరం వైపుగా గడ్డల్ అడుగులు ?

కేంద్రంలో కీలక మార్పులు సంభవిస్తాయా. పదేళ్లుగా తిరుగులేని రాజ్యం చేస్తున్న నరేంద్ర మోడీ వారసుడి నీడలా ఆయన వెంటనే ఉన్నారా. ఈ ప్రశ్నలను బదులు కాలమే చెబుతుంది అని అంటున్నారు. మోడీ వెంట ఉన్నది కేంద్రంలోనూ పార్టీలోనూ కీలకంగా ఉన్నది ఎవరో అందరికీ తెలుసు. ఆయనే అమిత్ షా. అయితే ఆయన కాకుండా మరో నాయకుడు నీడలాగానే ఉన్నారు. ఆయనే మహారాష్ట్రకు చెందిన నేత నితిన్ గడ్కరీ. ఆయన 2010 ప్రాంతంలోనే బీజేపీకి జాతీయ అధ్యక్షుడిగా పనిచేశారు మూడు దశాబ్దాలకు పైగా రాజకీయ జీవితం ఆయనది. కేంద్ర మంత్రిగా గత పదేళ్లుగా కేంద్రంలో పనిచేస్తున్నారు. ఇదిలా ఉంటే 2024 ఎన్నికల తరువాత ఆయనకే ప్రధాని చాన్స్ దక్కుతుందని అంతా అంచనా వేశారు అని ప్రచారం సాగింది. కానీ మోడీ అమిత్ షా ద్వయం వేసిన ఎత్తులకు ఆయన చిత్తు అయ్యారని చెబుతారు. ఏపీ నుంచి చంద్రబాబు బీహార్ నుంచి నితీష్ కుమార్ మద్దతుని పొందడంతో మోడీ సాధించిన విజయం ఆయనకు మూడోసారి ప్రధాని పీఠాన్ని దక్కించింది అని అంటున్నారు. ఇదిలా ఉంటే గడ్కరీ ఇటీవల కాలంలో తన ఆలోచనలను బయట పెట్టుకుంటున్నారు. తనకు ప్రధాని చాన్స్ వచ్చినా విలువలకు కట్టుబడి నో చెప్పాను అని ప్రతిపక్షాలు తనకు సహకరిస్తామని చెప్పినా తాను రాజకీయ విలువలు కలిగిన నేతగా నో చెప్పాను అని కూడా తెలిపారు. ఇలా తరచుగా ప్రధాని పదవి మీద నితిన్ గడ్కరీ మాట్లాడడం ఎండీయే లోపలా బయటా చర్చగా మారింది. నితిన్ గడ్కరీ అంత నిబ్బరంగా ఈ మాటలు చెబుతున్నారు అంటే ఆయన వ్యూహం ఏమిటి వెనక ఎవరు ఉన్నారు అన్న చర్చ కూడా ఉంది. అయితే ఆయంకు నిండుగా ఆరోస్పెస్ దీవెనలు ఉన్నాయని అంటున్నారు. అందుకే ఆయన ఈ విధంగా ధాటిగా మాట్లాడుతున్నారు అని అంటున్నారు. మరో వైపు చూస్తే నితిన్ గడ్కరీని తన పని తాను చేసుకోమని ఆరోస్పెస్ రోడ్ మ్యాప్ ఇచ్చింది అని కూడా ప్రచారం సాగుతోంది. బీజేపీలో పరిష్ట నేత ఎల్ కే అద్వానీ, అలాగే సీనియర్ నేత మురళీ మనోహర్ జోషీలను పార్టీ నుండి దూరం పెట్టేందుకు 75 ఏళ్ల వయోపరి మితిని మోడీ ప్రధాని అయ్యాక తెచ్చారు. ఇప్పుడు అదే 75 ఏళ్ళ కాల పరిమితిని మోడీకే చూపించి ఆయనను తప్పుకోమని ఆరోస్పెస్ కోరే చాన్స్ ఉంది అని అంటున్నారు. 2025 సెప్టెంబర్ 17 నాటికి మోడీకి 75 ఏళ్ళు పూర్తిగా నిండిపోతాయి. దాంతో ఆయన ఆ తరువాత మాజీ ప్రధాని అవుతారా అన్న చర్చ కూడా సాగుతోంది దానికి దారి తీసే రాజకీయ పరిస్థితులు కూడా ఉంటాయని అంటున్నారు. అక్టోబర్ 8న కాశ్మీర్, హర్యానా అసెంబ్లీలకు జరిగిన ఎన్నికల ఫలితాలు వస్తాయి. ఈ రెండు చోట్లా బీజేపీకి ఆశలు లేవు అని అంటున్నారు. ఆ తరువాత జారండ్, మహారాష్ట్రలలో కూడా బీజేపీకి ఓటమి తప్పదని చెబుతున్నారు. ఇక ఢిల్లీ, బీహార్ లలో కనుక బీజేపీ ఓటమి పాలు అయితే మోడీ గ్లామర్ పట్ల సొంత పార్టీలోనే డౌట్లు వస్తాయని, దానికి తోడు మిత్రులలోనూ ప్రతిపక్షాలలోనూ కూడా మోడీ టార్గెట్ అవుతారని అంటున్నారు ఆ విధంగా బీజేపీ లో మోడీకి వ్యతిరేకత మొదలైతే కనుక ఆల్టర్నేషన్ గా గడ్కరీని సిద్ధంగా ఆరోస్పెస్ ఉంచింది అని అంటున్నారు. బీజేపీ ఇప్పుడు గడ్కరీతో పాటు యూపీ సీఎం యోగిని కూడా లైన్ లో పెట్టింది అని అంటున్నారు. మోడీ వల్ల బీజేపీ ఒక వెలుగు వెలిగింది. ఆయన ఇమేజ్ తగ్గిపోతున్న వేళ బీజేపీని కాపాడుకునే వ్యూహంలో భాగమే ఇదని అంటున్నారు. ఏది ఏమైనా మోడీకి రానున్న రోజులు రాజకీయంగా ఇబ్బందికరమే అవుతాయని అంటున్నారు. చూడాలి మరి ఈ ప్రచారంలో ఎంత నిజం ఉందో.

భద్రత కరవైన బాల్కన



పెద్దపల్లి : చదువుల తల్లి ఒడిలో హాయిగా సేద తీరాల్సిన బాలలకు భద్రత కరవైంది. చెత్త, ముళ్లపొదలు, పిచ్చిమొక్కలతో పాఠశాలల ఆవరణలు విష కీటకాలకు ఆవాసంగా మారాయి. ఏకాగ్రతతో పాఠాలు నేర్పాల్సిన విద్యార్థులు బిక్కుబిక్కుమంటూ గడపాల్ని వస్తోంది.జిల్లాలో పలు ప్రభుత్వ పాఠశాల భవనాల చుట్టూ అవరిశుభ్రత నెలకొంది. ఆదర్శ పాఠశాలలుగా గుర్తించిన 635 బడుల్లో అభివృద్ధి పనులు అసంపూర్తిగా నిలిచాయి. ఆవరణలో కంకర, ఇసుక, ఇతర నిర్మాణ సామగ్రితో ఇబ్బందులు ఎదురవుతున్నాయి. ఈ విషయమై జిల్లా ఇన్‌ఛార్జి విద్యాధికారి జనార్దన్‌రావును మాట్లాడుతూ ముళ్ల పొదలు, పిచ్చిమొక్కల సమస్యపై ప్రధానోపాధ్యాయులు ఫిర్యాదు చేస్తే పంచాయితీరాజ్ ఇంజనీరింగ్ శాఖ ఆధ్వర్యంలో తొలగిస్తారన్నారు. విషపురుగుల బెడద లేకుండా చర్యలు తీసుకుంటున్నామని చెప్పారు. పాఠశాల : ప్రభుత్వ ఉర్దూ ప్రాథమిక పాఠశాల, మచిలిథోడ, పెద్దపల్లి. సమస్య: బడి ముందు నుంచి మురుగు పారుతుండటంతో దుర్గంధం వెదజల్లుతోంది. ఎప్పటి నుంచి: ఏళ్ల తరబడి ఇదే పరిస్థితి. ఎదురవుతున్న ఇబ్బందులు: పట్టణంలోని చాలా ప్రాంతాల మురుగు పాఠశాల ముందు నుంచే పారుతోంది. పిచ్చిమొక్కలు పెరిగి విష పురుగుల ప్రమాదం సాంచి ఉంది. పాఠశాల ఆవరణలో కంకర, ఇతర సామగ్రితో అవరిశుభ్రత నెలకొంది. పరిష్కారం: చుట్టూ ఉన్న పిచ్చిమొక్కలు, తుమ్మ పొదలు తొలగించాలి. మురుగు కాలువను మరో ప్రాంతానికి మళ్లించాలి. పాఠశాల : ఓదెల మండలం హరిపురం ప్రాథమికోన్నత పాఠశాల.

సమస్య: ప్రహరీ లేక రక్షణ కరవు. ఎప్పటి నుంచి: బడి ప్రారంభం నుంచి (25 సంవత్సరాలుగా) ఎదురవుతున్న ఇబ్బందులు: సమీపంలో తుమ్మ పొదలు దట్టంగా పెరిగి పాములు, తేళ్ల సంచారానికి అవకాశం ఉంది. పాఠశాలకు ఎదురుగానే దహనవాటిక ఉండటంతో అంత్యక్రియల సమయంలో పాఠశాలలోకి పొగ వస్తోంది. విద్యార్థులు భయంతో పాఠశాలకు రావడం లేదు. పరిష్కారం: ప్రహరీ నిర్మాణంతో పాటు దహనవాటిక తరలించడం. పాఠశాల : కాల్యుశీరాంపూర్ మండలం తాడుపల్లి ప్రభుత్వ ప్రాథమిక పాఠశాల. సమస్య: సమీపం వరకు పెరిగిన పిచ్చిమొక్కలు. ఎప్పటి నుంచి: ఏడాది కాలంగా. ఎదురవుతున్న ఇబ్బందులు: విష కీటకాలు సంచరిస్తుండటంతో విద్యార్థులు, ఉపాధ్యాయులు భయందోళన చెందుతున్నారు. పరిష్కారం: పాఠశాల చుట్టూ ప్రహరీ నిర్మించాలి. ఆవరణలోని పిచ్చి మొక్కలను తొలగించి మొరం పోసి చదును చేయాలి.పాఠశాల : సుల్తానాబాద్ సాంఘిక సంక్షేమ బాలర గురుకులం. సమస్య: పక్కనే ఉన్న ఎస్సార్‌సీటీ ఉపకాలువలో పేరుకుపోయిన చెత్త. ఎప్పటి నుంచి: రెండు సంవత్సరాలుగా.ఎదురవుతున్న ఇబ్బందులు: ఈ నెల 11న ఆరో తరగతి విద్యార్థి మన్విత్ పాముకాటుతో అస్పృశకు గురయ్యాడు. గ్రామ శివారులోని పొలాల మధ్య ఉండటంతో విష కీటకాలకు ఆవాసంగా మారింది.పరిష్కారం: పాఠశాలలో చెత్తా చెదారాన్ని ఎప్పటికప్పుడు తొలగించి, మురుగు కాలువ వద్ద భద్రత ఏర్పాటు చేస్తే విష పురుగుల బెడద సమస్య తొలగనుంది.

ప్రకృతి సంపదను చెరబట్టి.. రాయల్టీకి గండికొట్టి



సిరిసిల్ల : ప్రకృతి సంపదను అక్రమార్కులు చెరబట్టారు. ప్రభుత్వ నిర్మాణాలకిచ్చిన తాత్కాలిక అనుమతులను అసరాగా చేసుకుని ప్రైవేటు అవసరాలకూ తరలిస్తున్నారు. దీంతో ప్రభుత్వానికి రావాల్సిన రూ.కోట్ల రాయల్టీకి గండి పడుతోంది. వీటిపై తరచూ జిల్లా రెవెన్యూ, గనుల శాఖలకు ఫిర్యాదులు వెల్లువెత్తుతున్నాయి. అధికారులు తనిఖీలకు వెళ్లే అక్కడెవరూ కనిపించరు. ఇది మరి విచిత్రమైన పరిస్థితి. జిల్లా కేంద్రానికి సమీపంలో పెద్దూరులోని మైనమ్మ గుట్టకు చారిత్రక ఆనవాళ్లు ఉన్నాయి. అక్రమార్కులు వీటిని చెరిపేస్తున్నారు. యంత్రాలతో తవ్వేస్తూ...మానేరువాగుపై చెక్‌డ్యాంల నిర్మాణం సమయంలో రెండువైపులా కాంక్రీటుతో రక్షణ గోడలు నిర్మించాలి. దీనికి బలం చేకూర్చేందుకు మట్టితో నింపి రాళ్లతో తెట్టును నిర్మించాలి. అప్పుడే చెక్‌డ్యాం వరదలకు కొట్టుకుపోకుండా ఉంటుంది. అయితే చెక్‌డ్యాం తొలి అంచనాల్లో ఈ ప్రతిపాదన లేదు. వరదలకు చెక్‌డ్యాంలు కొట్టుకుపోవడంతో మట్టికట్ట, తెట్టు నిర్మాణం పనులు చేపట్టాలని ఉన్నతాధికారులు సూచించారు. దీనికోసం ఎల్లారెడ్డిపేట మండలం పదిర, వెంకటాపూర్‌లో నిర్మించిన చెక్‌డ్యాంలకు మైనమ్మగుట్టను సగానికిపైగా తొలిచేశారు. ఇప్పుడు మట్టి తవ్వకాల్లో బయటపడిన రాళ్లను తొలుస్తున్నారు. పరిశోధకులు గుర్తించినా...జిల్లాలోని మానేరు పరిపాహక ప్రాంతంలో

ఆదిమానవుల జీవనవిధానాలను చరిత్రకారులు కనుగొన్నారు. సిరిసిల్ల శివారులోని బర్లమ్మ, సీతారి గుట్ట ప్రాంతాల్లో పలు రాతి చిత్రాలు వెలుగుచూశాయి. వాటి ఆధారంగా పరిశోధనలు కూడా జరిగాయి. మైనమ్మ గుట్ట పూర్వం వ్యాపార కేంద్రంగా ఉన్నట్లు పరిశోధకులు అధ్యయనాల్లో గుర్తించారు. ఇక్కడ ఉన్న మట్టి ప్రతిమలను గ్రామదేవతలుగా ఇప్పటికీ కొలిచి పూజలు చేస్తారు. అందుకే దీనికి మైనమ్మ గుట్టగా పేరు వచ్చింది. చరిత్ర పరిశోధకులు ఉమ్మడి తెలుగు రాష్ట్రాల్లో ఇలాంటి ప్రతిమలు ఎక్కడా చూడలేదని చెబుతున్నారు. ఇవి ఎప్పటివనేది కూడా నిర్ధారణ కాలేదు. పశ్చిమబెంగాల్‌లోని గ్రామాల్లో కొన్ని రూపాలు గ్రామ దేవతలుగా కొలుసారని మాత్రం చెబుతున్నారు. ఈ ప్రాంతాన్ని పరిశోధిస్తే మరిన్ని ఆసక్తికర విషయాలు వెలుగుచూసే అవకాశం ఉంది. అరుదైన చారిత్రక నేపథ్యం ఉన్న ఈ గుట్ట చుట్టూ తవ్వకాలతో ఆనవాళ్లు కోల్పోకుండా కాపాడుకోవాల్సిన అవసరం ఉంది. ఆ ప్రాంతాన్ని పరిశీలిస్తాం - క్రాంతికమార్, జిల్లా గనుల శాఖ సహాయ సంచాలకుడు గుట్ట ప్రాంతంలో మట్టి తవ్వకాలకు అనుమతుల్లేవు. ఇది వరకు మట్టి తవ్వకాలు జరిపిన ప్రాంతాల్లో రెవెన్యూ అధికారులతో కలిసి వెళ్లి పరిశీలిస్తాం. తవ్వకాలు జరపకుండా చర్యలు తీసుకుంటాం.

కంప్యూటర్లు ఎందుకిచ్చారు?

సంగారెడ్డి: విద్యాశాఖలో మధ్యస్థ భోజనం, విద్యార్థుల సమోద, పాఠశాలల సమాచారం.. ఇలా సమస్తం అంతర్జాలంలోనే నిక్షిప్తం చేస్తున్నారు. వీటి కోసం మండల వసరల కేంద్రాలకు 8 నెలల క్రితం కంప్యూటర్లను పంపిణీ చేశారు. వీటిని కార్యాలయంలో వినియోగించాలి. అయితే ఇందులో సాఫ్ట్‌వేర్ ఇన్‌స్టాల్ చేయక మూలన పెట్టేశారు. దీంతో వివిధ రకాల నివేదికల తయారీలో సిబ్బంది తీవ్ర ఇబ్బందులు పడుతున్నారు.జిల్లాలోని 18 పాఠ మండలాలకు(ఒక్కో మండలానికి) ఆరు కంప్యూటర్లు, ఇన్‌టర్నెట్ ఫిట్రవరిలో పంపిణీ చేశారు. మార్చిలో విద్యుత్తు బోర్డులను ఏర్పాటు చేశారు. 2024-25 విద్యా సంవత్సరంలో వీటిని వినియోగంలోకి తీసుకుకొస్తామని అధికారులు ప్రకటించినా ఇప్పటి వరకు అతిగతీ లేదు. సాఫ్ట్‌వేర్ ఇన్‌స్టాల్ చేయించాలని ఉన్నతాధికారులకు విన్నవించినా పట్టనట్లు వ్యవహరిస్తున్నారు. ప్రతి రోజు విద్యార్థుల హాజరు, మధ్యాహ్న భోజనం, వివిధ రకాల నివేదికలను కంప్యూటర్ల ద్వారానే అంతర్జాలంలో సమోద చేయాలి. ఎమ్మార్వీ కేంద్రాల్లో ఇవి లేకపోవడంతో నివేదికలు తయారీలో ఇబ్బందులు ఎదురవుతున్నాయి. కొన్ని మండలాల్లో మాత్రమే వాడుతున్నారు. ముందుకు సాగని పనులు ఇప్పటి వరకు కొన్ని మండలాలకే ఎంఈవోలు ఉండడంతో పాత ఎమ్మార్వీ కార్యాలయాల నుంచే విధులు నిర్వహించేవారు. ప్రస్తుతం 27 మండలాలకు విద్యాధికారుల నియామకం జరిగింది. వారు అక్కడే కార్యాలయాలను



ఏర్పాటు చేసుకుంటున్నారు. పాత ఎమ్మార్వీల్లో పని చేసే కొత్త మండలాల కంప్యూటర్ అవసరం, ఎంఐఎస్ సమన్వయకర్తలు కొత్త వాటికి వెళ్తారు. అయితే అక్కడకంప్యూటర్లు లేకపోవడంతో పనులు ముందుకు సాగే అవకాశం ఉండదు. కార్యాలయాల్లో పుణాగా ఉన్న వాటిని వినియోగిస్తే సమయానికి అన్ని నివేదికలు అందించవచ్చు. నివేదికలు తెప్పించుకుంటాం ఎమ్మార్వీ కార్యాలయాల్లో ఎక్కడెక్కడ కంప్యూటర్లు వినియోగించడం లేదో పూర్తిస్థాయిలో నివేదికలు తెప్పించుకుంటాం. అందుకు గల కారణాలు తెలుసుకుంటాం. ఆ దిశగా చర్యలు తీసుకుంటాం.వెంకటేశ్వర్లు, జిల్లా విద్యాధికారి.

నిధులు వాగుల పాలు

వేములవాడ: వాగులపై పైవంతెనలు లేక ప్రజలకు అవస్థలు తప్పడం లేదు. ఏటా కురుస్తున్న భారీ వర్షాలకు తాత్కాలిక రహదారులు కొట్టుకుపోతున్నాయి. ఫలితంగా రూ.లక్షల నిధులు వాగుల్లో కలుస్తున్నాయి. ప్రతి సంవత్సరం ప్రజాధనం వృథా అవుతున్నా పైవంతెనల నిర్మాణం చేపట్టక రవాణా కష్టాలు తీరడం లేదు. వాగులు, ఒరెల వద్ద పైవంతెనలు నిర్మించాల్సి ఉన్నప్పటికీ నిధులు మంజూరు కాక లక్షలాది రూపాయలు వెచ్చించి మొరం, మట్టితో తాత్కాలిక రోడ్లు వేస్తున్నారు. ఇందుకు కిలో మీటరు పొడవు తాత్కాలిక మట్టి రోడ్లు నిర్మాణానికి రూ. 3 లక్షల నుంచి రూ. 5 లక్షల వరకు మొరం మందాన్ని బట్టి ఖర్చు అవుతుందని ఇంజనీరింగ్ అధికారులు చెబుతున్నారు. భారీ వర్షాల కారణంగా వరదలు వచ్చి కొట్టుకుపోయి నిధులు నీటి పాలవుతున్నాయి. అయినా నేతలు, అధికారులు పైవంతెనల నిర్మాణం చేపట్టకపోవడంపై విమర్శలు వ్యక్తమవుతున్నాయి. వేములవాడ సబ్ డివిజన్ పరిధిలోని చాలా ప్రాంతాల్లో ఇటీవల కురిసిన భారీ వర్షాలకు తాత్కాలిక రోడ్లు మొత్తం కొట్టుకుపోయి ప్రజల రవాణాకు ఆటంకం ఏర్పడింది. కొన్నిచోట్ల పైవంతెనల నిర్మాణ పనులు చేపట్టినా అవి పూర్తికాలేదు. వాటి దగ్గర వేసిన తాత్కాలిక రోడ్లు సైతం వరదకు నామరూపాల్లేకుండా పోయాయి. వేములవాడ గ్రామీణ మండలంలోని హన్మంజీపేట నక్కవాగు వద్ద వంతెన నిర్మాణ పనులు సకాలంలో పూర్తి కాక పక్కనే వేసిన తాత్కాలిక రోడ్లు కొట్టుకుపోయింది. దీంతో ఇటువైపు వెళ్లే బోల్లారం, లింగంపల్లి, మామిడిపల్లి తదితర గ్రామాలకు రాకపోకలకు ఇబ్బందిగా మారింది. వేములవాడ నుంచి బోయినపల్లి మండలంలోని స్తంభంపల్లి వైపు రోడ్డులో వంతెన పనులు చేపట్టినప్పటికీ అది పూర్తి కాలేదు. ఇక్కడ కూడా రోడ్డు వరదకు ఆనవాళ్లు లేకుండా పోయింది. కోనరావుపేట మండలంలోని మామిడిపల్లి- నిజామాబాద్ గ్రామాల మధ్య ఇదే విధంగా బావుసాయిపేట- వెంకట్రావ్‌పేట మధ్య మూలవాగు ఉద్భవంగా పారడంతో తుడిచిపెట్టుకుపోయాయి. వట్టిమల్ల-నిమ్మపల్లి గ్రామాల మధ్య కూడా ఇదే పరిస్థితి నెలకొంది. దీంతో ఆయా ప్రాంతాల్లో రాకపోకలకు తీవ్ర అంతరాయం ఏర్పడింది. చంద్రుర్తి మండలంలోని మర్రిగడ్డ- సనుగల, కోనరావుపేట మండలంలోని కొండాపూర్, జవహర్‌పేట- నర్సకపేట, రుద్రంగి మండలంలోని మానాల ప్రాంతాల్లోనూ రోడ్లు భారీ వర్షాలకు దెబ్బతిన్నాయి. వేములవాడ పట్టణంలోని బతుకమ్మ తెప్ప నుంచి తిప్పాపూర్ మధ్య మూలవాగులో రాజరాజేశ్వరస్వామి ఆలయంలో జరిగే మహాశివరాత్రి సందర్భంగా ఈ ఏడాది దాదాపు రూ.5 లక్షల వెచ్చించి నిర్మించిన మట్టి రోడ్డు వరదలో కలిసిపోయింది. ఇప్పటికైనా అధికారులు, ప్రజాప్రతినిధులు స్పందించి వాగులపై పైవంతెనల నిర్మాణం చేపట్టాలని ఆయా ప్రాంతాల ప్రజలు కోరుతున్నారు. మరమ్మతులకు చర్యలుఇటీవల భారీ వర్షాలకు దెబ్బతిన్న రహదారుల మరమ్మతులకు చర్యలు తీసుకుంటాం. వర్షాలు తగ్గిన తరువాత అంచనాలు సిద్ధం చేసి పనులు చేపడతాం. శాంతయ్య, డీఈ, ఆరోఆండ్లీ

హద్దులు తేలక.. హక్కులు తెలియక

సిరిసిల్ల : ప్రభుత్వ, ప్రైవేటు భూముల పహాణీలు, 1బి దస్త్రాలన్నీ వారి చేతుల్లోనే ఉన్నాయి. ఏం చేయాలనుకున్నా చేసే అధికారమూ ఉంటుంది. ఇదే అదమగా ఓ రెవెన్యూ ఉద్యోగి హద్దుల్లేని ప్రభుత్వ భూమిలో పట్నా పొందాడు. రైతుబంధు జమవుతుండటంతో రెండేళ్ల క్రితం గ్రామస్థులు గుర్తించారు. ఉన్నతాధికారుల దృష్టికి తీసుకెళ్లి రైతుబంధును నిలిపివేయించారు. రెండ్రోజుల క్రితం అదే భూమికి హక్కుదారులమంటూ మరికొందరోచ్చారు. పశువుల మేత కోసం వదిలివే గుట్టప్రాంతాన్ని చదును చేయడాన్ని గ్రామస్థులు అడ్డుకున్నారు. హద్దుల్లేని రెవెన్యూ, అటవీ భూమిలో హక్కులు కల్పించడంపై అభ్యంతరాలు వ్యక్తమవుతున్నాయి. జిల్లాలోని కోనరావుపేట మండలంలో గతంలో పని చేసిన ఓ రెవెన్యూ ఉద్యోగి శివంగళపల్లి అడవి సరిహద్దులోని నాలుగు ఎకరాల ప్రభుత్వ భూమిని దస్త్రాల్లో తన పేరున మార్చుకున్నాడు. గత ప్రభుత్వం 2018లో భూదస్త్రాల ప్రక్షాళన తర్వాత కొత్తగా ధరణిని తీసుకొచ్చింది. దీనిలోని రైతుల వివరాల ఆధారంగా రైతుబంధు అమలు చేసింది. ఇలానే నాలుగేళ్ల పాటు ఏడాదికి రూ.40 వేలు చొప్పున జమయ్యాయి. 2021లో రైతుబంధు లబ్ధిదారుల జాబితాను గ్రామంలో ప్రదర్శించడంతో ఆసలు విషయం వెలుగులోకి వచ్చింది. దీనిపై స్థానికులు జిల్లా అధికారులకు ఫిర్యాదు చేయడంతో రైతుబంధును నిలిపివేశారు. భూమి పట్నా రద్దు కాలేదు. ఇటీవల కొందరు గుట్టపై ఉన్న భారీ వృక్షాలను యంత్రాల సాయంతో నేలకూల్చారు. విషయం తెలుసుకున్న గ్రామస్థులు అడ్డు చెప్పడంతో పాటు అటవీశాఖ అధికారులకు ఫిర్యాదు చేశారు. వారు పరిశీలించి అది అటవీశాఖ పరిధిలోనిదే కాదని తేల్చారు. అయితే అనుమతి లేకుండా భారీ వృక్షాలను సరికినందుకు జరిమానా విధించారు.



చాలా ఏళ్ల క్రితం గ్రామంలోని నిరుపేదలకు అడవి సమీపంలోని ప్రభుత్వ భూమికి పట్టాలిచ్చారు. మిగిలిన భూమిని గ్రామంలో పశువుల మేతకు వదిలేశారు. ఇలా పట్టాలు చేయగా ఉన్న భూమిని దస్త్రాల్లోకి తన పేరున మార్చుకున్నట్లు గ్రామస్థులు పేర్కొంటున్నారు. ధరణిలోనూ ఈ భూముల వివరాలే చూపకపోవడంతో చేతులు మారినట్లు చెబుతున్నారు. ఇలాంటివి ఎక్కడెక్కడ ఉన్నాయంటే... అధికారంలోకి వచ్చిన కాంగ్రెస్ ప్రభుత్వం రైతుబంధు స్థానంలో రైతుభరోసాను ప్రకటించింది. గుట్ట ప్రాంతాన్ని సాగులోకి తీసుకొచ్చే ప్రయత్నాలు ముమ్మరం చేశారు. జిల్లాలో రెవెన్యూ, అటవీ భూముల వివాదాలు కోనరావుపేట మండలం నిమ్మపల్లి, జైనేనాలలోఉారు తండా, వట్టిమల్లతోపాటు చంద్రుర్తి, వీర్లపల్లి మండలాల్లోనూ ఉన్నాయి. కాగా ఆయా ప్రాంతాల్లో ప్రభుత్వ, అటవీ భూములు ఉండటంతో గుర్తించడం కష్టంగా మారింది. అటవీశాఖ అధికారులు కంపృయ్‌మెంట్లు, కోఆర్డినేట్లు తీసుకుని కొలతలు వేస్తున్నారు. పలు గ్రామాల్లో సర్వే సమయంలో రెండు శాఖల మధ్య తేడాలు వస్తున్నాయి. దీనికి తోడు దస్త్రాల నిర్వహణలోనూ లోపాలు ఉన్నాయి. ఉన్నతాధికారుల దృష్టిలో ఉంది ప్రభుత్వ, అటవీ భూముల మధ్య హద్దులు లేక ఇబ్బందులు తలెత్తుతున్నాయి. శివంగళపల్లిలోని భూ వ్యవహారం జిల్లా అధికారుల దృష్టిలో ఉంది. దీనికి సంబంధించిన దస్త్రాలను అప్పగించాం. ఇప్పటికే రైతుబంధును నిలిపివేశారు. ఆ భూమిని గ్రామస్థులంతా గ్రామ అవసరాలకు ఉపయోగపడేలా ఉంచాలని కోరుతున్నారు.విజయప్రకాశ్, తహసీల్దార్

గంగ ఉన్నా.. పంటలకు గగనమే!

తాండూరు : శివసాగర్ జలాశయం నుంచి ఈ ఏడాది కూడా ఆయకట్టుకు సాగు నీరు అందేలా కనిపించడం లేదు. నిధులు సిద్ధంగా ఉన్నా రెండేళ్ల నుంచి పనులు పూర్తి కావడంలేదు. దీంతో నిర్ణీత ఆయకట్టుకు నీరందించాలనే ప్రభుత్వ లక్ష్యం నెరవేరడం గగనంగా మారింది. ఏటా వర్షాలకు ప్రాజెక్టు నిండడం అలుగు పారడమే జరుగుతోంది. రైతులు వర్షాధార పంటలను సాగు చేయక తప్పడం లేదు.

19ఏళ్ల కిందట పనులు ప్రారంభమై

కాకరవేణి నదిపై శివసాగర్ ప్రాజెక్టు 19 ఏళ్ల కిందట ప్రారంభమైంది. ఇప్పటి వరకు పూర్తి కాలేదు. నదికి అడ్డంగా కరకట్ట నిర్మించారు. శిఖం భూమిలో నీటిని నిల్వ చేసి భూములకు వదిలేందుకు ప్రధాన తూము నిర్మించారు. అధికమైన నీరు దిగువకు వెళ్లేందుకు అలుగు నిర్మాణం ప్రమాణాల మేరకు జరగలేదు. దీంతో తూము వైపు ఒత్తిడి పెరగడంతో 2013లో వెలుపలి భాగం కొట్టుకుపోయింది. మరమ్మత్తులు చేయడంతో 2014 నుంచి నీరు నిల్వ ఉంటోంది. ప్రాజెక్టు పనుల్లో నిర్లక్ష్యం చేసిన గుత్తేదారును బ్లాక్ లిస్టులో చేర్చారు. అనంతరం నిధులు



మంజూరు చేసి మరో గుత్తేదారుకు పనులు అప్పగించినా ఫలితం లేదు. కట్టకు ఇరువైపులా వృక్షాలు పెరిగాయి. భూసేకరణ జరిగినా.. జలాశయం నుంచి ఆయకట్టు భూములకు నీటిని వదిలేందుకు కుడి, ఎడమ కాలువలను నిర్మించేందుకు ప్రభుత్వం భూములను సేకరించింది. రైతులకు పరిహారం చెల్లించారు. కాలువల నిర్మాణానికి ఇంజనీర్లు హద్దులు ఏర్పాటు చేశారు. రెండేళ్ల కిందటే పనులు జరగాల్సి ఉన్నా, అడుగు ముందుకు పడలేదు. భూములు ఖాళీగా ఉండడంతో పరిహారం పొందిన రైతులు పంటలను సాగు చేసుకుంటున్నారు. ఈ ఏడాది చివరి వరకు పూర్తి చేస్తాం - సుందర్, ఎస్.ఈ. జలాశయం పనులను ఈ ఏడాది చివరి వరకు పూర్తి చేస్తాం. వర్షాల కారణంగా పనులు స్తంభించాయి. అలుగు పనులు కొంత మేర జరగాల్సి ఉంది. ఇవి పూర్తి కాగానే కాలువల నిర్మాణం చేపట్టి పూర్తి చేస్తాం.

ఊరికి ఉపకారులు

తాండూరు : ఎంత ఎదిగినా జన్మభూమిని మరువరు కొందరు. తమకు విద్యాబుద్ధులు నేర్చిన పాఠశాలకో.. తాము పుట్టిపెరి గిన ఊరి బాగోగుకో.. కృషి చేస్తుంటారు. పేద విద్యార్థుల ఉన్నత విద్యాభ్యాసాలకు ఊతం అందిస్తున్న వారు ఉన్నారు. అలా స్వస్థలాల సేవలో తరిస్తూ.. మరెంతో మందికి స్ఫూర్తిగా నిలుస్తున్నారు...

స్థలం విరాళం.. చదువుకు ఆధారం

తాండూరు మండలం గుండ్లపడుగుతండాకు చెందిన సేవ్యానాయక్ గుంట స్థలాన్ని ప్రభుత్వ పాఠశాల భవనం నిర్మించేందుకు విరాళంగా అందించారు. 1999లో చేసిన భూదానంతో తాలిసారిగా తండాలో నర్సూరు బడి ఏర్పాటైంది. గిరిజన రైతు అందించిన సహకారం విద్యార్థుల చింతతో బడి వచ్చేలా చేసింది. అప్పటివరకు తండాలో బడిలేక చిన్నారులు అయిదు కిలోమీటర్ల దూరంలోని జీన్ గర్ల వైళ్లెందుకు ఇబ్బందులు పడేవారు. కొందరు చదువులకు దూరమయ్యారు. సొంత స్థలాన్ని పాఠశాల భవన నిర్మాణానికి అప్పగించడంతో పాతక సంవత్సరాలుగా పాఠాలు నేర్పించేందుకు వెనులుబాటు లభించింది.

రూ. లక్ష వెచ్చించి.. గుడి నిర్మించిస్తుందిచే మనసు ఉంటే గుడికైనా, బడికైనా



సహకారం అందిస్తారు. ఆ కోవలోకి చేరుతారు కరుణా కరెడ్డి. పూడూరు మండలం కుత్బుల్లాపూర్ గ్రామానికి చెందిన ఆయన కుటుంబంతో 30 ఏళ్ల కిందట తాండూరుకు వచ్చి స్థిరపడ్డారు. తల్లిదండ్రులు వెంకటరెడ్డి, పుణ్యమ్మ, భార్య సుజాత సహకారంతో కోట్లపల్లి మండలం నుల్లాన్ పూరులో అంజనేయ స్వామి ఆలయాన్ని నిర్మించారు. ఇందు కోసం ముందుగా ఆయన రూ.లక్ష వరకు వెచ్చించారు. అనంతరం రెండు గ్రామాల ప్రజల సహకారంతో గతేడాది పనులు మొదలు పెట్టి ఈ ఏడాది పూర్తి చేశారు. హనుమాన్ విగ్రహాన్ని ప్రతిష్ఠించడంతో రెండు గ్రామాల ప్రజలు స్వామిని దర్శించుకుని మొక్కులు తీర్చుకుంటున్నారు.

పదేళ్లగా మాతృభూమి సేవలో..

ఎన్నారై డాక్టర్ ఉజ్వల్ రెడ్డి స్వస్థలం జుహూరాబాద్ మండలం చిరాన్ వల్లి. సొంతూరుతోపాటు పక్క గ్రామమైన బూచివెల్లికి సేవలందించారు. ప్రభుత్వ పాఠశాలకు మూడు ల్యాప్ టాప్ లు, 25 కంప్యూటర్లు అందజేశాడు. 18 మంది గ్రామస్థులకు కంటి శస్త్రచికిత్సలు చేయించడంతోపాటు 370 మందికి కళ్లద్రులు పంపిణీ చేశారు. ఎంటీబీఎస్ సీట్లు సాధించిన ముగ్గురు పేద విద్యార్థుల పూర్తి ఫీజు చెల్లించే బాధ్యత తీసుకున్నారు. తొలి ఏడాది ఫీజు రూ. 2.20 లక్షలు చెల్లించారు. ఓ ట్రూబాచి తప్పించడంతోపాటు.. రెండేళ్ల కిందట గ్రామంలో రూ.18 లక్షలతో 22 సౌర విద్యుద్విపాల్ ను ఏర్పాటు చేయించారు.

నీటి వెత తీర్చి..

దోమ మండలం మోతూర్ ఉన్నత పాఠశాలలో 170 మంది విద్యార్థులున్నారు. బడిలో నిర్మాణ చేసిన ట్యాంకు మరమ్మత్తుకు గురైంది. దీంతో తాగునీటికి చిన్నారలూ, మధ్యాహ్న భోజనం వండేందుకు నిర్వాహకులకు ఇబ్బందులు ఎదురయ్యాయి. ఈ విషయం కేపెస్ ఆర్ ట్రస్టు వ్యవస్థాపకురాలు రాజేశ్వరమ్మ తెలిసింది. వెంటనే సంస్థ చైర్మన్ శరత్ కుమార్ రెడ్డి చెప్పారు. బడికి దగ్గర్లోనే గ్రామానికి నీటిని సరఫరా చేసే ట్యాంకు నుంచి పాఠశాల వరకు పైపులైన్ వేయించి ట్యాంకుకు, వంట గది వద్ద కుళాయి ఏర్పాటు చేశారు. ఇందుకోసం రూ.10వేలు వెచ్చించారు. ప్రస్తుతం నిరంతరం నీటి సరఫరా కావడంతో సమస్య తీరింది. ఇంతో సమస్య ఉన్నా సహకారం అందించేందుకు ముందుంటామని శరత్ కుమార్ రెడ్డి తెలిపారు.

ఫాటో మీదే.... ఖాతానే నకిలీది



హైదరాబాద్ : ఊరెళ్లినా.. పండగొచ్చినా.. శుభకార్యం జరిగినా.. అక్కసు వెళ్లబోసుకోవాలన్నా సామాజిక మాధ్యమాల్లో పంచుకోవడం చాలామందికి అలవాటుగా మారింది. కానీ అక్కడ కనిపించే ఫోటోలు, మాటలే మాయాగజ్జకు పెట్టుబడిగా మారుతున్నాయి. ప్రతీకారం తీర్చుకోవాలనుకునే వారికి అస్త్రాలవుతున్నాయి. అటు బ్యాంకు ఖాతాను ఖాళీ చేస్తూ.. ఇటు మనోవేదనకు కారణమవుతున్న సామాజిక మాధ్యమాలతో అప్రమత్తంగా ఉండాలి. యాచ్ ల వేదికగా జరుగుతున్న వేధింపులపై గతేడాది 151 కేసులు నమోదైతే ఈ ఏడాది 9 నెలల్లో రెట్టింపు ఫిర్యాదులు అందాయి. ఐపీఎస్ ల పేరుతో... దబ్బులు కావాలని మిత్రుడి ఫోన్ వస్తే ఎవరైనా స్పందిస్తారు.

నిబంధనలకు పాతర



తాండూర్: పేదల కోసం ఏర్పాటు చేసిన చౌకధర దుకాణాల డీలర్లు నిబంధనలు పాటించడం లేదు. నెల మొత్తం రేషన్ దుకాణాలు తెరిచి ఉంచాలన్న నిబంధన అమలు కావడం లేదు. కొన్నిచోట్ల అనుకూలంగా ఉన్న వేళ్లలో తెరిచి వెంటనే మూసేస్తున్నారన్న విమర్శలు న్నాయి. మరికొన్నిచోట్ల నామ ఫలకాలూ ఏర్పాటు చేయలేదని పలువురు లబ్ధిదారులు వాపోతున్నారు. డీలర్ల ఎంపికలో కొరవడిన పారదర్శకత.. కొత్తగా రేషన్ దుకాణం ఏర్పాటు ప్రకటన రాగానే దరఖాస్తులు కుప్పలుతెప్పలుగా వస్తున్నాయి. అంగబలం, అర్ధబలం, రాజకీయ నేపథ్యం ఉన్నవారికే రేషన్ డీలర్లుగా అవకాశమిస్తున్నారని పలువురు అందోళ్లను వ్యక్తం చేస్తున్నారు. వికారాబాద్ పట్టణం, మండలంలో కలిపి 49 దుకాణాలున్నాయి. వాటిలో చాలావరకు బినామీల పేర ఉన్నాయని పలువురు చెబుతున్నారు. వికారాబాద్, తాండూర్, పరిగి, కొడంగల్ నియోజకవర్గాల్లో ఒకరి పేరున రేషన్ దుకాణముంటే

అడిగినంత పంపిస్తారు. సైబర్ మోసాల తీరింది. ఓ ఐపీఎస్ అధికారిణి ఫోటోలతో 18 ఫేస్ బుక్ నకిలీ ఖాతాలు సృష్టించి పెద్దఎత్తున సొమ్ము కొట్టేసినట్లు కేసు నమోదైంది. విశ్రాంత ఐపీఎస్ అధికారి డిపీతో రూ.10 లక్షలు కాజేసిన నిందితుడిని సైబర్ క్రిమీ పోలీసులు అరెస్ట్ చేశారు.

వలపు వల విసిరి సామాజిక మాధ్యమాల్లో స్నేహితుల జాబితాలోని మహిళల ఫోటోలను సేకరించి డిపీగా ఉంచి అర్ధరాత్రి దాటాక వీడియో కాల్ చేస్తున్నారు. స్పందించిన వారితో నగ్నంగా సంభాషిస్తూ వీడియో తీసి ఆ దృశ్యాలు అంతర్జాలంలో ఉంచుతామంటూ బెదిరిస్తున్నారు. ఇటీవల విశ్రాంత ఐపీఎస్ ను ఇదే తరహాలో భయపెట్టి దబ్బు డిమాండ్ చేశారు. మల్టీఫెక్స్ యజమానికి వలపు వల విసిరారు. మచ్చుకు ఇలా.. ఇన్ స్టాలో పరిచయమైన యువతిని రప్పించిన ప్రభుద్ధుడు సికింద్రాబాద్ హాటల్ లో బంధించి అఘాయిత్యానికి పాల్పడ్డాడు. చాంద్రాయణగుట్ట చెందిన వ్యాయామ శిక్షకురాలి పేరిట ఇన్ స్టాలో నకిలీ ఖాతాలు సృష్టించి అసభ్యకర పోస్టులు పెట్టాడు. బంజారాపాక్ లో ఉంటున్న ఉద్యోగిని పేరిట నకిలీ ప్రొఫైల్స్ రూపొందించిన మాయగాడు అశ్రీల అంశాలను జోడించి పోస్టులు చేస్తున్నాడు.నాంపల్లికి చెందిన ఓ యువతికి వివాహం నిశ్చయమైంది. తీరా అతనికి అప్పటికే పెళ్లయిందని శుభకార్యం రద్దు చేశారు. దీంతో యువతి ఫోటోలను మార్పింగ్ చేసి సామాజిక మాధ్యమాల్లో ఉంచి వేధించసాగాడు.

మరొకరు సరకులు పంపిణీ చేస్తున్నారన్న విమర్శలు వినిపిస్తున్నాయి. ఈ-పాస్ విధానంలో బియ్యం పంపిణీ చేస్తుండటంతో అక్రమాలకు కొంతవరకు కల్లెం పడినా.. కొన్నిచోట యంత్రాలకు సంకేతాలు అందడం లేదు. మరికొన్ని చోట్ల పనిచేయడం లేదు. దీంతో ఇబ్బందులు ఎదురవుతున్నాయి. జిల్లాలో చౌకధర దుకాణాలు: 588 ఆహార భద్రత కార్డులు: 2,14,284 అంత్యోదయ: 26,865 అన్నపూర్ణ: 36 చర్యలు తీసుకుంటాం..నిబంధనలకు లోబడి సరకులు పంపిణీ చేయాలని ఆదేశాలిచ్చారు. వినియోగదారులు ఫిర్యాదు చేస్తే క్షేత్రస్థాయిలో విచారిస్తాం. బినామీలుంటే వెంటనే డీలర్ షిప్ రద్దుకు సిఫార్సు చేస్తా. నిబంధనలు పాటించకుంటే చర్యలు తీసుకుంటాం. రాజేశ్వర్, జిల్లా పౌరసరఫరాల అధికారి.

రాయితీతా సాగ్నం.. లాభాలు బాగ్నం



మెడక్ : ఆయిల్ పామ్ సాగుతో రైతులు ఆర్థికాభివృద్ధి సాధించవచ్చు. అటవీ జంతువులు, కోతుల వల్ల కూడా ముప్పు ఉందదు. కేంద్ర, రాష్ట్ర ప్రభుత్వాలు కూడా దీని సాగుకు అధిక ప్రాధాన్యం ఇస్తున్నాయి. సాగు విస్తీర్ణం పెంచేందుకు 60-40 నిమిత్తంలో కేంద్ర, రాష్ట్ర ప్రభుత్వాల నిధులు కేటాయించి రైతులకు ప్రోత్సాహకాలు, రాయితీలు అందజేస్తున్నాయి. దీనిపై కథనం.. పలు ప్రోత్సాహకాలు.... ఆయిల్ పామ్ సాగు చేసే రైతులకు 90శాతం రాయితీతో ప్రభుత్వమే మొక్కలు అందజేస్తుంది. దీనితోపాటు 5 ఎకరాల లోపు భూమి ఉన్న రైతులకు బిందు సేద్యంపై బీసీ రైతులకు 90శాతం, 5-12.50 ఎకరాల వరకు ఉన్నవారికి 80శాతం, ఎస్సీ, ఎస్టీలకు వంద శాతం రాయితీపై పరికరాలను అందజేయనున్నారు. అంతర్గత పంటలకు సాగు చేసుకునేందుకు అవకాశం ఉంది. ఇలా సాగు చేసుకుంటే ఏటా ఎకరానికి రూ.4200 చొప్పున నాలుగు ఏళ్ల వరకు ప్రభుత్వం రాయితీ అందజేయనుంది. నాలుగిళ్లకు లబ్ధి సాగు చేసిన మొదటి సంవత్సరం ప్రభుత్వం నుంచి మొక్కలకు రూ.9650, బిందు సేద్యంపైన రూ.19500, అంతర్గత పంటలు సాగు చేసినందుకు రూ.4200తో కలిపి ఎకరాకు రూ.33,350 చెల్లిస్తుంది. రెండు నుంచి నాల్గో సంవత్సరం వరకు ఏటా రూ.4,200 చొప్పున మొత్తం రూ.12,600తో కలిపి మొత్తం నాలుగిళ్లు ఎకరానికి రూ.45,950 రాయితీ అందజేస్తుంది.

ఎకరానికి రూ.1.76లక్షల ఆదాయం... సాగు చేసిన మూడో సంవత్సరం నుంచి ఎకరాకు 3-4 టన్నులు, 4-35 సంవత్సరాల వరకు 10-16 టన్నుల దిగుబడి వస్తుంది. ప్రస్తుత మార్కెట్ ధర ప్రకారం టన్నుకు రూ.14,700 ఉండగా, సాధారణంగా ఎకరానికి 12 టన్నుల దిగుబడి చొప్పున రూ.1,76,400 ఆదాయం ఆర్జించవచ్చు. నాలుగేళ్ల తర్వాత అంతర్గత పంటల స్థానంలో చాక్లెట్ తయారీకి సంబంధించిన కొకొనా పంటలను సాగు చేసుకోవచ్చు. ఇవి నాణీన సంవత్సరం నుంచే దిగుబడి వస్తుంది. వీటి ద్వారా ఎకరాకు రూ.70వేల వరకు అదనపు ఆదాయం రానుంది. మార్కెట్ నడుపాయం.... కేటాయించిన సంస్థనే మార్కెట్ నడుపాయం కల్పించి, పంట కొనుగోలు చేసిన 7-8 రోజుల్లో రైతుల ఖాతాలో దబ్బులు జమ చేయనుంది. మెడక్ జిల్లాకు లివింగ్ ఫుడ్స్ ఇండియా బ్రెవెట్ లిమిటెడ్ కంపెనీని కేటాయించారు. 35 ఏళ్ల వరకు పంట జిల్లాలో ఈ సంవత్సరానికి 1174 ఎకరాల్లో పంట సాగు చేసేందుకు ఆన్ లైన్ లో రిజిస్ట్రేషన్ చేసుకున్నారు. ఒక్కసారి నాటితో 35 ఏళ్ల వరకు పంట వస్తుంది. మరిన్ని వివరాలకు నర్సాపూర్ ఉద్యానవన శాఖ అధికారి సంతోష్ చరవాణి సం.8977714422, మెడక్ ఉద్యానవన శాఖ అధికారి రచన సం.8977714423, కంపెనీ ప్రాజెక్టు మేనేజర్ కృష్ణ సం.7063402404కు సంప్రదించాలి. ప్రతాప్ సింగ్, జిల్లా ఉద్యానశాఖ అధికారి

సంబరం మాయం..

సమస్యల స్వాగతం!

మూసీ నదీ గర్భంలో ఇళ్లను నిర్మించుకుని కొన్నేళ్లగా మురుగులో మగ్గునవారికి రెండు పడక గదుల ఇళ్లు కేటాయిస్తున్నామని చెప్పగానే అనేక మంది సంబరపడ్డారు. తీరా అక్కడికి వెళ్లిన నిర్వాసితులు.. సౌకర్యాల లేని ఇళ్లను చూసి అందోళన చెందారు. కొన్నిచోట్ల తాగునీటి వసతి పూర్తిగా లేదు. మరికొన్ని చోట్ల ఇళ్ల లోపల సిమెంటు పనులు పూర్తికాలేదు. కొన్ని ప్రాంతాల్లో ఏడెనిమిది అంతస్తులకు వెళ్లడానికి లిఫ్టులు సరిగా లేక సమస్యలు ఎదురవుతున్నాయి. రాజధానిలో నాలుగేళ్ల కిందటే రెండు పడక గదుల ఇళ్ల నిర్మాణాన్ని పలు ప్రాంతాల్లో ప్రారంభించారు. లక్ష ఇళ్లు లక్ష్యంగా మొదలుపెట్టి దాదాపు 40 వేల ఇళ్లను పూర్తిచేసి లబ్ధిదారులకు అందజేశారు. నిధులు రాక గుత్తేదారులు ఏడాదిన్నర కిందటే మిగిలిన ఇళ్ల పనులు నిలిపివేశారు. తాజాగా.. కాంగ్రెస్ ప్రభుత్వం మూసీ నిర్వాసితులు 16,000 మందికి ఈ ఇళ్లు ఇవ్వాలని నిర్ణయించింది. వీటి నిర్మాణం పూర్తికి, వసతులు కల్పించడానికి రూ.700 కోట్లు కావాలని పురపాలక శాఖ కోరింది. నిధులింకా విడుదల కాలేదు. ఈ లోపే నిర్వాసితులను తరలించడంతో వారు ఇబ్బందులు ఎదుర్కొంటున్నారు. ఇదీ పరిస్థితి మూసీ నిర్వాసితుల కోసం వనస్థలిపురంలోని రైతుబజార్ వక్కన జైభవానినగర్ లో డబుల్ ఇళ్లను కేటాయించారు. ఇక్కడ గత ప్రభుత్వం 324 ఇళ్లను 9 అంతస్తుల్లో నిర్మించింది. ఇప్పటికే 230



ఇళ్లను కేటాయించారు. 94 ఖాళీగా ఉండగా కొత్తపేట, చైతన్యపురిలోని భవానినగర్ నుంచి తరలించిన 32 కుటుంబాలకు కేటాయించారు. ఇక్కడ తాగునీటి సమస్య ఉంది. నగరంలో వ్యాపారాలతో జీవించే తమను దూరంగా తీసుకురావడంతో ఉపాధికి దెబ్బతలగిందని ఆవేదన వ్యక్తంచేస్తున్నారు. చంచల్ గోడల చౌరస్తాలో మూసీ నిర్వాసితులు 145 మందికి గతంలో ఇళ్లను కేటాయించారు. తాజాగా మరి కొందరు నిర్వాసితులు రావడంతో వారి సంఖ్య 288కు చేరింది. తాగునీరు సరిపోక తీవ్ర ఇబ్బందులు ఎదుర్కొంటున్నారు. శాశ్వత పరిష్కారంగా పెద్ద పైపులైన్ ను ఏర్పాటుచేయాలని కోరుతున్నారు. కొన్ని ఇళ్లలో సిమెంటు పనులు పూర్తిచేయలేదని వాపోతున్నారు.

విద్యుత్తు విఘాతం

సిరిసిల్ల: జిల్లాలో ఆధునిక మరమగ్గాల పన్రొత్తపుల కేంద్రమైన టెక్స్ టైల్ పార్కులో ఉత్పత్తులకు సరైన మార్కెటింగ్ లేక... మరోవైపు విద్యుత్తు బిల్లులు గుదిబండలా మారాయి. మొన్నటి వరకు ప్రభుత్వ ఆర్డర్లతో అరకొరగా నడిచిన యూనిట్లు ఇప్పుడు మూసివేత దిశగా అడుగులు పడుతున్నాయి. ఇప్పటికీ ఇందులోని 20 మూతపడ్డాయి. వీటిలో పని చేసే సుమారు వందకు పైగా కార్మికులు ఉపాధి కోల్పోయారు. పార్కులోని యూనిట్ల యజమానులు సమవేశమయ్యారు. ఉత్పత్తి చేసిన వస్త్రాలకు విక్రయాల్లేక కొత్త ఆర్డర్లకు పెట్టుబడి లేక.. కార్మికుల వేతనాలు చెల్లించలేని పరిస్థితిలో ఈ నెల 6 నుంచి మూసివేసేందుకు నిర్ణయం తీసుకున్నారు. టెక్స్ టైల్ పార్కులో తయారయ్యే వస్త్రం జాతీయ మార్కెట్ లో పోటీ పడలేకపోతోంది. దీంతో వీరు పక్క రాష్ట్రాల నుంచి ఆర్డర్లు తెచ్చుకుని ఉత్పత్తి చేస్తున్నారు. దానికి విద్యుత్తు ఛార్జీలు భారం అయ్యాయి. సొంతంగా ఉత్పత్తి చేసి మార్కెట్ చేదామంటే ముడి సరకు అందుబాటులో ఉండదు. ఇన్ని ఒడుదొడుకులను ఎదుర్కొంటూ పరిశ్రమను నెట్టుకూలేని పరిస్థితిలో యజమానులు మూసివేయాలనే ఆలోచన చేస్తున్నారు. వీరి నిర్ణయంతో పార్కులో వివిధ రంగాల్లో



పని చేసే కార్మికులకు ఉపాధి దూరమయ్యే పరిస్థితులు ఉన్నాయి. టెక్స్ టైల్ పార్కులో పన్రొత్తపు యూనిట్లకు విద్యుత్తు సమస్య ప్రధానమైంది. 2003లో టెక్స్ టైల్ పార్కు ప్రారంభమైంది. 2014 డిసెంబరు వరకు విద్యుత్తు బిల్లుల రీయంబర్స్ మెంటు కింద రూ.8.68 కోట్లు మంజూరయ్యాయి. రాష్ట్ర ఆవిర్భావం తర్వాత 2015 జనవరి నుంచి 2020 డిసెంబరు వరకు పలు విడతల్లో రూ. 15 కోట్లు విడుదల చేశారు. 2021 జనవరి నుంచి రీయంబర్స్ మెంటు విడుదల కావడం లేదు. దీంతో పరిశ్రమలు అతి కష్టం మీద నడుస్తున్నాయి. దేశంలోనే మరమగ్గాల పన్రొత్తపుల్లో పేరున్న మహారాష్ట్రలోని భీవండిలో ఇటీవల అక్కడి ప్రభుత్వం 27 హోల్స్ వర్ వరకు విద్యుత్తును వినియోగించేవారికి యూనిట్ కు రూ.1, అంత కంటే ఎక్కువ ఉంటే రూ.0.75 లను రాయితీగా ఇస్తామని ప్రకటించింది. మన దగ్గర రాయితీ కాకుండా ప్రభుత్వం రీయంబర్స్ మెంటు రూపంలో చెల్లిస్తుంది. దాదాపు నాలుగేళ్ల నుంచి ఇది కూడా రావడం లేదు. ఇక్కడ ఉన్న చిన్న, మధ్య తరహా పన్రొత్తపు యూనిట్లకు రాష్ట్ర ప్రభుత్వం విద్యుత్తు రాయితీ అందజేయాలని ఇది వరకే యజమానులు మూసివేయాలనే దృష్టికి తీసుకొచ్చారు. ప్రభుత్వం నుంచి సానుకూల నిర్ణయం రాలేదు.



స్థానిక పోరుకు పార్టీ శ్రేణులు సిద్ధం కావాలి : పీసీసీ చీఫ్ మహేష్ కుమార్ గౌడ్

బిక్కునూర్ : త్వరలో జరగనున్న స్థానిక పోరుకు పార్టీ శ్రేణులు సిద్ధం కావాలని పీసీసీ చీఫ్ మహేష్ కుమార్ గౌడ్ చెప్పారు. శుక్రవారం హైదరాబాద్ నుండి ఆయన సొంత జిల్లా ఆయన నిజామాబాద్ కు వెళుతుండగా బిక్కునూరు మండల కేంద్రంలో పార్టీ శ్రేణులు పెద్ద ఎత్తున టోల్ ప్లాజావద్ద స్వాగతం పలికారు. ఈ సందర్భంగా ఏర్పాటు చేసిన కార్యక్రమంలో ఆయన మాట్లాడుతూ 90 శాతం సీట్లు సాధించే లక్ష్యంగా పార్టీ శ్రేణులు ముందుకు పోవాలని సూచించారు. పార్టీకి కార్యకర్తలే బలమన్నారు. భవిష్యత్తులో రాహుల్ గాంధీ దేశ ప్రధాని అవుతారని ఆయన చెప్పారు. ప్రభుత్వ పథకాలను ఇంటింటికీ అందే విధంగా ప్రచారం చేయాలని చెప్పారు. పార్టీలో కష్టపడి పనిచేసే వారికి తగిన గుర్తింపు ఉంటుందన్నారు. త్వరలోనే స్థానిక సంస్థల ఎన్నికలు జరగనున్నట్లు ఈ సందర్భంగా తెలిపారు. పార్టీ శ్రేణులు సిద్ధమై విజయం దిశగా ముందుకు సాగుతున్నారని ఆయన సూచించారు. ప్రభుత్వం చేస్తున్న అభివృద్ధిని ఓర్వలేక ప్రతిపక్షాలు తప్పుడు ఆరోపణలు చేస్తున్నాయని ఆరోపించారు. వారి ఆరోపణలను పార్టీ శ్రేణులు తిప్పికొట్టాలని పిలుపునిచ్చారు. ఎన్నికలకు ముందు ఇచ్చిన హామీలను ప్రభుత్వం అమలు చేస్తుందని గుర్తు చేశారు. రుణమాఫీ విషయంలో కాన్సి సాంకేతిక లోపాలు ఏర్పడినట్లు చెప్పారు. రెండు లక్షల లోపు ప్రతి రైతుకు రుణమాఫీ చేయడం జరుగుతుందన్నారు. ఈ విషయంలో రైతులు ఎలాంటి ఆందోళన చెందవలసిన అవసరం లేదన్నారు. గ్రామ గ్రామాన కాంగ్రెస్ పార్టీని మరింత బలోపేతం చేయవలసిన అవసరం ఎంతైనా ఉందన్నారు. ఇందుకోసం పార్టీ శ్రేణులు కష్టపడి పనిచేయాలని చెప్పారు. ఆనంతరం పీసీసీ సంక్షేమ శాఖ రవాణా శాఖ మంత్రి పొన్నం ప్రభాకర్ మాట్లాడుతూ 90% ప్రతిపక్షాలు ఎన్ని కుట్రలు చేసినా అభివృద్ధి ముందుకు సాగుతుందని చెప్పారు. త్వరలోనే ఇందిరమ్మ ఇండ్లు నిర్మింపడం మంజూరు చేయడం జరుగుతుందని ఆయన తెలిపారు. అన్ని వర్గాల సంక్షేమానికి ఎన్నో పథకాలను ప్రభుత్వం అమలు చేస్తుందని గుర్తు చేశారు. వాటిని ఓరుపలేక ప్రతిపక్షాలు తప్పుడు ఆరోపణలు చేస్తున్నాయని ఆగ్రహం వ్యక్తం చేశారు. పార్టీ కార్యకర్తలు కష్టపడి పని చేయవలసిన అవసరం ఎంతైనా ఉందని సూచించారు. అభివృద్ధి సంక్షేమంతో పాటు పార్టీ బలోపేతమే లక్ష్యంగా ముందుకు పోవడం జరుగుతుందని చెప్పారు. ఈ సందర్భంగా రాష్ట్ర వ్యవసాయ శాఖ మంత్రి తుమ్మల నాగేశ్వరరావు మాట్లాడుతూ 90% ప్రతిపక్షాలు చేస్తున్న ఆరోపణలను ప్రజలు నమ్మవద్దని చెప్పారు. ఎన్నికలకు ముందు ఇచ్చిన హామీలను అమలు చేయడం జరుగుతుందన్నారు. రుణమాఫీ విషయంలో ఏ ఒక్క రైతుకు అన్యాయం జరగదని చెప్పారు. రెండు లక్షల లోపు ప్రతి రైతుకు రుణమాఫీ చేయడం జరుగుతుందని తెలిపారు. రెండు లక్షల పైన ఉన్న రైతుల విషయంలో త్వరలోనే తగిన నిర్ణయం తీసుకోవడం జరుగుతుందన్నారు. అప్పటివరకు ఇలాంటి రుణాలు చెల్లించవద్దని ఆయన చెప్పారు. రాష్ట్ర ప్రభుత్వ సలహాదారులు షఫీర్ అలీ మాట్లాడుతూ 90% గత ప్రభుత్వం పేదల సంక్షేమాన్ని పూర్తిగా విస్మరించిందని ఆరోపించారు. ప్రభుత్వ ఆస్తులను అమ్ముకొని లక్షల కోట్లు సొమ్ము చేసుకున్నారని చెప్పారు. పేదల సంక్షేమం కోసం కాంగ్రెస్ ప్రభుత్వం పని చేస్తుందని తెలిపారు. కామారెడ్డి నియోజకవర్గానికి కాలేశ్వరం ద్వారా సాగునీరు అందించేందుకు తగిన చర్యలు తీసుకోవడం జరుగుతుందన్నారు. ఆనంతరం వారిని పార్టీ శ్రేణులు పెద్ద ఎత్తున శాలువాలతో సత్కరించారు. ఈ కార్యక్రమంలో మాజీ ప్రభుత్వ విప్ యూసుఫ్ పల్లి, పీసీసీ రాష్ట్ర కార్యదర్శి ఇంద్రకర్ణ రెడ్డి, జిల్లా కాంగ్రెస్ పార్టీ అధ్యక్షులు కైలాస్ శ్రీనివాసరావు, జిల్లా యువజన విభాగం అధ్యక్షులు ఇలియాస్, ఉపాధ్యక్షులు చంద్రకాంత్ రెడ్డి, జిల్లా ఎన్నారై నేట్ అధ్యక్షులు సుధాకర్ రెడ్డి, మండల కాంగ్రెస్ పార్టీ అధ్యక్షులు భీమ్ రెడ్డి, డీసీసీబీ మాజీ చైర్మన్ ఎడ్ల రాజరెడ్డి, కామారెడ్డి పట్టణ అధ్యక్షులు పద్మ రాజు, బ్లాక్ కాంగ్రెస్ అధ్యక్షులు శ్రీనివాస్, సుదర్శన్ వివిధ గ్రామాలకు చెందిన పార్టీ నాయకులు, కార్యకర్తలు పెద్ద ఎత్తున పాల్గొన్నారు.

హైదరాబాద్ కేవీ పార్టీ పిటిషన్.. ప్రభుత్వానికి హైకోర్టు నోటీసులు

హైదరాబాద్: హైదరాబాద్ కేవీ పార్టీపేతలపై హైకోర్టులో ప్రజాశాంతి పార్టీ అధ్యక్షుడు కేవీ పార్టీ దాఖలు చేసిన పిటిషన్పై విచారణ జరిగింది. జివో 99పై స్టే విధించాలని.. కూల్చివేతలను తక్షణమే ఆపేయాలని కేవీ పార్టీ వాదనలు వినిపించారు. ఇప్పటికప్పుడు కూల్చివేతలు ఆపలేమని ఉన్నత న్యాయస్థానం తెలిపింది.

హైదరాబాద్ చట్టబద్ధత కల్పించాలని.. అక్రమ కట్టడాల కూల్చివేతలకు నెలరోజుల ముందే నోటీసులు ఇవ్వాలని పిటిషన్ కోరారు. ఆనంతరం ప్రతివారులుగా ఉన్న హైదరాబాద్, రాష్ట్ర ప్రభుత్వానికి హైకోర్టు నోటీసులు జారీ చేసింది. కొంటర్ దాఖలు చేయాలని ఆదేశించింది. తదుపరి విచారణను 14కి వాయిదా వేసింది.



అభివృద్ధి చేయండి.. కానీ హైదరాబాద్ ప్రజలను కన్నీరు పెట్టించొద్దు : ఎమ్మెల్యే మాధవరం



హైదరాబాద్ : హైదరాబాద్, మూసీ కూల్చివేతల విషయంలో అఖిలపక్ష సమావేశం పెడతామన్న ముఖ్యమంత్రి రేవంత్ రెడ్డి ప్రకటనను స్వాగతిస్తున్నామని భారాన ఎమ్మెల్యే మాధవరం కృష్ణారావు తెలిపారు. అఖిలపక్షం మూడు నెలల ముందే ఈ సమావేశాన్ని పెట్టి ఉంటే కూకట్‌పల్లిలో బుచ్చమ్మ అనే మహిళ మృతి చెందేది కాదన్నారు. అఖిలపక్ష సమావేశం పెట్టాలని తాము గతంలో సూచించామన్న

ఆయన... హైదరాబాద్ లో ఎన్ని చెరువులు ఉండేవి, ఇప్పుడు ఎన్ని ఉన్నాయో ప్రభుత్వం, సీఎం చెప్పాలని డిమాండ్ చేశారు. అధికారులు ముఖ్యమంత్రిని తప్పుదోవ పట్టిస్తున్నారని, ఆయన పూర్తి అవగాహనతో మాట్లాడాలని మాధవరం సూచించారు. గతంలో చెరువులకు కేటీఆర్ ఆదేశాల మేరకు కంచె వేశామన్నారు. నల్లచెరువు వద్ద పట్టణులు ఉన్న రైతులు హైకోర్టుకు వెళ్లడంతో కట్ట తీయాలివచ్చిందని చెప్పారు. నల్ల చెరువు, కూకట్‌పల్లిలో భారాన నేతల ప్రయోగం ఉంటే సీఎం చర్యలు తీసుకోవచ్చన్నారు. నల్ల చెరువు, భాజాకుంట, మైసమ్మ చెరువు అక్రమాల్లో ఎవరు ఉన్నారో సిట్టింగ్ జడ్జితో విచారణ జరపాలన్నారు. 60, 70 ఏళ్లుగా ఉంటున్న వారి నుంచి వస్తులు వసూలుచేసి ఇప్పుడు కట్టారారులు అనడం తగదన్నారు. వారిని ఇబ్బందిపెడితే ఊరుకొనేది లేదని హెచ్చరించారు. అభివృద్ధి చేయండి కానీ... హైదరాబాద్ ప్రజలను కన్నీరు పెట్టించవద్దని కోరారు. ఓ పద్ధతి ప్రకారం చేస్తే మూసీ ప్రక్షాళనకు తామూ మద్దతు ఇస్తామన్నారు. చెరువులకు సంబంధించి ఒక్కో ప్రభుత్వ విభాగం వద్ద వివరాలు వేర్వేరుగా ఉన్నాయని, ముందు వారు స్పష్టతకు రావాలన్నారు.



బీఆర్ఎస్ కు రేవంత్ మరో షాక్ శాసనమండలిలో ఐఏగా పట్నం మహేందర్ రెడ్డి

రేవంత్ రెడ్డి బీఆర్ఎస్ కు మరోసారి పెద్ద షాక్ వచ్చారు. ఎంఎల్సీ పట్నం మహేందర్ రెడ్డిని శాసనమండలిలో విప్ గా నియమించారు. రంగారెడ్డి జిల్లా స్థానిక సంస్థల కోటలో పట్నం ఎంఎల్సీగా గెలిచారు. పట్నం శాసనమండలిలో విప్ గా నియమిస్తే బీఆర్ఎస్ కు ఎలా షాక్ అని ఆలోచిస్తున్నారా ? ఎందుకు షాక్ అంటే పట్నం ఎంఎల్సీగా గెలిచింది బీఆర్ఎస్ పార్టీ తరపున. 2019 లో జరిగిన ఎన్నికల్లో బీఆర్ఎస్ తరపున రంగారెడ్డి జిల్లా స్థానిక సంస్థల కోటలో పోటీచేసి గెలిచారు. ఈయన పదవీకాలం మరో ఏడాది ఉంది. ఈమధ్యనే జరిగిన పార్లమెంటు ఎన్నికల్లో మల్లాజ్ గిరి నియోజకవర్గం నుండి కాంగ్రెస్ తరపున పట్నం భార్య పట్నం సునితారెడ్డి పోటీచేసి ఓడిపోయారు. ఎంపీగా భార్యకు టికెట్ ఇప్పించుకోవటం కోసం పట్నం బీఆర్ఎస్ నుండి కాంగ్రెస్ లోకి ఫిరాయించారు. తాజాగా పట్నంను రేవంత్ రెడ్డి మండలిలో విప్ గా నియమించటం వివాదంగా మారింది. వివాదం ఎందుకంటే ఇప్పటికే మరో ఫిరాయింపు ఎంఎల్ఎ అరెక్టాడి గాంధీని రేవంత్ పట్టిక ఎకౌంట్రీ కమిటీ(పీఏసీ)చైర్మన్ గా నియమించిన విషయం తెలిసింది. రేవంత్ ప్రభుత్వం గాంధీని పీఏసీ చైర్మన్ చేయడంతో బీఆర్ఎస్ ఎంఎల్ఎలు కొద్దిరోజుల క్రితం ఎంతటి గోలచేశారో అందరూ చూసింది. పీఏసీ చైర్మన్ పదవిలో ప్రభుత్వం మామూలుగా అయితే ప్రతిపక్షం ఎంఎల్ఎని నియమిస్తుంది. తన నియామకంపై గాంధీ మాట్లాడుతు తాను ప్రధాన ప్రతిపక్షం బీఆర్ఎస్ ఎంఎల్ఎని కాబట్టే పీఏసీ చైర్మన్ గా నియమించినట్లు ప్రకటించారు. దాంతో కారుపార్టీ ఎంఎల్ఎలకి మండిపోయింది. దాని తర్వాతనే బీఆర్ఎస్ ఎంఎల్ఎ పాడి కొడేక రెడ్డి ఫిరాయింపు ఎంఎల్ఎని టార్గెట్ చేస్తూ నానా గోలచేశారు. అయితే గాంధీ చెప్పింది ఒక విధంగా నిజమనే చెప్పాలి. ఎలాగంటే ఆనెంబ్లీ రికార్డుల ప్రకారం సాంకేతికంగా గాంధీ బీఆర్ఎస్ ఎంఎల్ఎనే. అయితే అంతకాగుతున్నది మాత్రం కాంగ్రెస్ ప్రభుత్వంతోనే. ఇదే పద్ధతిని బీఆర్ఎస్ అధికారంలో ఉన్నప్పుడు కేసీఆర్ కూడా ప్రాక్టీస్ లో పెట్టారు. కాంగ్రెస్, టీడీపీ తరపున 2014-23 వరకు గెలిచిన ఎంఎల్ఎలు, ఎంఎల్సీల్లో చాలామందిని బీఆర్ఎస్ లోకి లాక్కున్న విషయం తెలిసింది. అప్పట్లో కేసీఆర్ ఆచరించిన పద్ధతినే ఇప్పుడు రేవంత్ రెడ్డి కూడా పోలే అవుతున్నారు. పీఏసీ చైర్మన్ గా గాంధీ నియామకం గొడవలే పూర్తిగా చల్లారలేదు. అలాంటిది ఇప్పుడు మరో బీఆర్ఎస్ ఫిరాయింపు ఎంఎల్సీ పట్నం శాసనమండలిలో విప్ గా నియమించటం అంటే ఒకవైపు బీఆర్ఎస్ ను రెప్పగొడుతున్నట్లే మరో వైపు షాక్ వచ్చినట్లే ఉంది. మరి తాజా నియామకంపై బీఆర్ఎస్ ఎంఎల్ఎలు, ఎంఎల్సీలు ఏ విధంగా స్పందిస్తారో చూడాలి.



హైదరాబాద్: కాంగ్రెస్ సీనియర్ నేత, మాజీ ఎంపీ కేపీపీ రామచంద్రారావు తెలంగాణ సీఎం రేవంత్ రెడ్డికి లేఖ రాశారు. కూల్చివేతల విషయంలో కాంగ్రెస్ పార్టీ నేతగా తనకు ఎలాంటి మినహాయింపులు వద్దని అందుకో పేర్కొన్నారు. సాధారణ పౌరుడి విషయంలో చట్టం ఎలా ఉంటుందో అలాగే వ్యవహారం చాలానూరు. “మీరు, నేను కలుగజేసుకోకుండా చట్టాన్ని తన చేని తాను చేసుకుని పోనిదాం. కాంగ్రెస్ ప్రభుత్వం చేపట్టిన మూసీ ప్రక్షాళన, సుందరీకరణను స్వాగతిస్తున్నాం. పార్టీ శ్రేయోభిలాషులు కొందరు మొదటి దశలో మూసీ ప్రక్షాళన చేయాలన్నారు. రెండో దశలో సుందరీకరణ చేపడితే భాగుంటుందని మీకు సూచించాలని కోరారు. మూసీ సుందరీకరణపై మీ ఆసక్తి, సమర్థతను గమనించండి.. ఇవి మీ దృష్టికి తీసుకురాల్సింది. పేదలకు నష్టం లేకుండా మన ప్రభుత్వం చేపట్టే అన్ని పనులు స్వాగతిస్తున్నాం. కొంత మంది నేతలు వారి స్వప్రయోజనాల కోసమే విమర్శలు చేస్తున్నారు. మూసీ విషయంలో ప్రతిపక్షాలది మొసలి కన్నీరేనని ప్రజలందరికీ తెలుసు. మీ ఆచరణలను దెబ్బతీసే కొంతమంది ప్రయత్నాలను నేను ఖండిస్తున్నా” అని కేపీపీ రామచంద్రారావు లేఖలో పేర్కొన్నారు.

తెలంగాణలో ఉపఎన్నికలు.. బాల్క సుమన్ సంచలన కామెంట్స్



హైదరాబాద్, అక్టోబర్ 4: తెలంగాణలో ఉపఎన్నికల అంశం తరుచూ వినిపిస్తోంది. కొన్ని నియోజకవర్గాలకు ఉపఎన్నికలు భాయమని బీఆర్ఎస్ నేతలు పదే పదే చెబుతున్నారు. బీఆర్ఎస్ నుంచి కాంగ్రెస్‌లోకి జంప్ అయిన ఎమ్మెల్యేల నియోజకవర్గాల్లో బైపోల్స్ జరుగుతాయనేది గులాబీ నేతల మాట. పార్టీ ఫిరాయింపిన ఎమ్మెల్యేలు అనర్హతకు గురై ఆయా నియోజకవర్గాల్లో ఉపఎన్నికలు రావడం భాయమని అంటున్నారు. అనర్హత కారణంగా ఉప ఎన్నికలు జరుగే నియోజకవర్గాల్లో బీఆర్ఎస్ గెలుపు తథ్యమని ఆ పార్టీ నేతలు స్పష్టం చేస్తున్నారు. తాజాగా చెన్నూరు నియోజకవర్గానికి సంబంధించి

బీఆర్ఎస్ నేత బాల్క సుమన్ సంచలన వ్యాఖ్యలు చేశారు. చెన్నూరు నియోజకవర్గానికి ఉప ఎన్నికలు పక్కా అని బాల్క సుమన్ స్పష్టం చేశారు. నూలుకేసే కంపెనీల దెబ్బలు పడవిన వ్యవహారంలో చెన్నూరు ఎమ్మెల్యే జైలుకు పోవటం భాయమన్నారు. సీఎం రేవంత్ రెడ్డి ఎమ్మెల్యే వివేక్‌ను కాపాడే ప్రయత్నం చేస్తున్నారని.. రేవంత్ రెడ్డి కాదు కదా.. భగవంతుడు కూడా వివేక్‌ను కాపాడలేరన్నారు. ఈడీ కేసు జరుగుతుంటే.. తెలంగాణ పోలీసులు అత్యుత్సాహం ప్రదర్శిస్తున్నారని మండిపడ్డారు. వివేక్ కేసు వ్యవహారంలో సుప్రీంకోర్టు వరకు వెళ్తామని వెల్లడించారు. వివేక్.. ఆక్రమంగా వందల కోట్ల రూపాయలను ఎన్నికల్లో ఖర్చు చేశారని ఆరోపించారు. తెలంగాణ పోలీసులకు స్వామి భక్తి ఎక్కువైందని విమర్శించారు. పోలీసులు రేవంత్ రెడ్డి ఆడుగులకు మడుగులు వత్తుతున్నారని మండిపడ్డారు. అత్యుత్సాహం ప్రదర్శిస్తోన్న పోలీసులు భవిష్యత్తులో బలికాక తప్పుదని హెచ్చరించారు. ఈడీ విచారణ జరుగుతోన్న కేసును పోలీసులు కోర్ట్ చేసే ప్రయత్నం చేస్తున్నారన్నారు. ఏపీ తాజా పరిణామాలను తెలంగాణ పోలీసులు గుర్తుంచుకోవాలని తెలిపారు. జగన్ హయాంలో అత్యుత్సాహం ప్రదర్శించిన ఐపీఎస్‌ల పరిస్థితి ఏమైంది.. తప్పు చేసిన పోలీస్ అధికారులను చంద్రబాబు ఇంటికి పంపారన్నారు. చేసిన తప్పుకు ముగ్గురు ఐపీఎస్ అధికారులు మూల్యం చెల్లించాల్సి వచ్చిందంటూ బీఆర్ఎస్ నేత బాల్క సుమన్ వ్యాఖ్యలు చేశారు.

తెలంగాణలో మహిళలకు భద్రత కరువైంది

హైదరాబాద్: తెలంగాణలో బాలికలు, మహిళలకు భద్రత కరువైందని మాజీ మంత్రి, సిద్దిపేట ఎమ్మెల్యే తన్నీరు హరీష్‌రావు అన్నారు. కాంగ్రెస్ ప్రభుత్వ వైఫల్యంపై హరీష్‌రావు తీవ్ర ఆగ్రహం వ్యక్తం చేశారు. భద్రత కల్పించాల్సిన ప్రభుత్వం బాధ్యతారాహిత్యంగా వ్యవహరిస్తోందని మండిపడ్డారు. ఈమేరకు ఓ ప్రకటనను హరీష్‌రావు విడుదల చేశారు. ఇద్దరు మైనర్ బాలికలపై జరిగిన అత్యాచార ఘటన వార్త తనను తీవ్రంగా కలచివేసిందని హరీష్‌రావు అన్నారు. రాష్ట్రంలో మహిళలకు భద్రత లేదని సాక్షాత్తు ఆనెంబ్లీ వేదికగా ఈ ప్రభుత్వాన్ని హెచ్చరించినా నిర్లక్ష్యం వీధిలేదని హరీష్‌రావు ధ్వజమెత్తారు. ఫలితంగా ప్రతిరోజూ రాష్ట్రంలో ఎక్కడో ఒక చోట అత్యాచార ఘటనలు చోటు చేసుకుంటూనే ఉన్నాయని ఆవేదన వ్యక్తం చేశారు. తొమ్మిది నెలల కాంగ్రెస్ పాలనలో రెండు వేలకు పైగా అత్యాచారాలు జరిగాయంటే పరిస్థితి ఏ విధంగా ఉందో అర్థం చేసుకోవచ్చని అన్నారు. హయాం మంత్రిత్వ శాఖను కూడా తానే నిర్లక్ష్యంపై పుట్టింది కాంతిభద్రతలను పరిరక్షించడంలో సీఎం రేవంత్ రెడ్డి పూర్తిగా విఫలమయ్యారని హరీష్‌రావు మండిపడ్డారు.



నా ఫామ్‌షోన్ రూల్‌కు వ్యతిరేకంగా ఉంటే కూల్చి వేస్తా.. బీఆర్ఎస్ నేతలకు మహేందర్ రెడ్డి సవాల్



హైదరాబాద్: తన ఫామ్‌షోన్ కూల్చాలని మాజీ మంత్రులు కేటీఆర్, హరీష్‌రావు, సలీతా ఇంద్రారెడ్డి చెబుతున్నారని.. తన ఫామ్‌షోన్ రూల్‌కు వ్యతిరేకంగా ఉందంటే తానే కూల్చి వేస్తానని మాజీమంత్రి పట్నం మహేందర్ రెడ్డి అన్నారు. తానే బాధ్యత తీసుకుని కూల్చుతానని స్పష్టం చేశారు. ఇవాళ(శుక్రవారం) హైదరాబాద్‌లోని తన కార్యాలయంలో మీడియా సమావేశం ఏర్పాటు చేశారు. ఈ సందర్భంగా బీఆర్ఎస్ నేతలపై పట్నం మహేందర్ రెడ్డి తీవ్ర ఆగ్రహం వ్యక్తం చేశారు. ఈ సందర్భంగా మహేందర్ రెడ్డి మాట్లాడుతూ... రూల్ ప్రకారమే ఉందని అధికారులు ఒక రిపోర్ట్ ఇచ్చారని గుర్తుచేశారు. ఇట్టిగోల్ అంటే కేటీఆర్ రావాలని.. తానే వచ్చి కూల్చుతానని సవాల్ విసిరారు. తన ఫామ్‌షోన్ లీగల్‌గా ఉందని అన్నారు. అక్రమ మామిడి తోట వ్యవసాయం ఉందని తెలిపారు. అధికారులను అడిగి తానే కట్టానని పట్నం మహేందర్ రెడ్డి తేల్చిచెప్పారు. తన ఫామ్‌షోన్ బిఫర్ జోన్‌లో లేదు %ఖీమా%లో లేదని అన్నారు. అధికారులు వచ్చి లీగల్‌గా ఉందని చెప్పారని అన్నారు. మాజీ మంత్రులు కేటీఆర్, సలీతా, హరీష్‌రావు ఎవరి ఫామ్‌షోన్ ఇల్లీగల్‌గా ఉన్నా కూల్చుల్సిందని చెప్పారు. 111జీఓ రాష్ట్రం పరిధిలో లేదని అన్నారు. అది సుప్రీంకోర్టు పరిధిలో ఉందని స్పష్టం చేశారు. సుప్రీంకోర్టు తీర్పు ప్రకారం 111జీవో పై ముందుకు వెళ్తామని మహేందర్ రెడ్డి వెల్లడించారు.

ప్రభాత సమూహారం
తెలంగాణ తెలుగు దినపత్రిక

విలేకరులు కావలెను...

తెలంగాణ రాష్ట్రంలోని అన్ని జిల్లాల్లో బ్యూరో ఇంచార్జీలు, స్టాప్ రిపోర్టర్లు, నియోజకవర్గ ఇంచార్జీలు, డివిజన్ ఇంచార్జీలతో పాటు మండల కేంద్రాల్లో విలేకరులు కావలెను. అనుభవం ఉన్నవారికి ప్రాధాన్యత ఇవ్వబడును. ఆసక్తి కలిగిన వారు సంప్రదించండి.

సయ్యద్ కరీం ఎడిటర్

9440977660, 9110718194